

## కా.రా. మాస్టారి యజ్ఞం-కథ (సంక్షిప్తంగా)

సుందరపాలెం గ్రామం-శ్రీకాకుళానికి పదిహేను మైళ్ల దూరం. ఆ గ్రామంలో ఈశాన్యానికి, తూర్పుకి, దక్షిణానికి మెరకభూములు-మిగిలినవేపు పల్లపు భూములు. ఆ గ్రామం అంతా కలిపి-నాలుగు వందల ఇళ్లు-వొక చిన్న దేవాలయాన్ని చుట్టి వుంటాయి. మిగిలినవి కొత్తగా వచ్చిన హైస్కూలు చుట్టూ లేచిన ఇళ్లు. ఆ కోస్తాలో సుందరపాలెం పలువురు అనాధల నడుమ పచ్చగా బతికే సనాధలా వుంటుంది.

అప్పలావుడు- ఆ వూరి పంచాయితీ హరిజన మెంబరు. మాలలకు కులపెద్ద. హరిజనంలో మూడొంతుల ముప్పాతిక మందికి-అప్పలావుడు -మాటకు నిలబడేవాడు, మర్యాదగా బతికేవాడనే సదభిప్రాయం వుంది.

గోపన్న- ఆ వూరిలో వొకానొక షావుకారు. సాత్వికుడు, ఒకప్పుడు ఘనంగా బతికి, యిప్పుడు చితికిపోయినవాడు.

గోపన్న షావుకారికి-రెండు వేల రూపాయలు బాకీపడ్డాడు అప్పలావుడు. వడ్డీతోసహా రెండు వేల అయిదు వందలు యివ్వతేలింది. గోపన్నా, అప్పలావుడూ-తుమ్మకొయ్యల్లా స్నేహంగా వుండేవారట. పేదరికం వాళ్లను రచ్చకెక్కించింది.

శ్రీరాములు నాయుడు-సుందరపాలెం గ్రామ సర్పంచ్. పట్నంలో లా చదివివచ్చేడు. గ్రామాన్ని అభివృద్ధిపరచటమే అతని జీవిత కాంక్ష. అలాగే గ్రామాన్ని అభివృద్ధి పరిచేడు. ప్రజలకు జ్ఞానంకోసం విద్యాలయాన్నీ, ఊరికి రహదారికోసం రోడ్లనీ, వెలుగుకోసం విద్యుత్తునీ -యిలా, మిల్లుల్నీ, ఆఫీసుల్నీ, సొసైటీలనీ...వొకదాని తర్వాత వొకటిగా ఆ ఊరికి వొచ్చేట్లు యజ్ఞం చేసాడు. ప్రజలనించి, భూదానం, శ్రమదానం, ధనదానం సేకరించేడు. ఊరు-కొత్తకొత్త ఆఫీసుల్తో, బిల్డింగుల్తో, రోడ్లతో కళకళలాడసాగింది. ఊరిని అభివృద్ధి పరిచిన శ్రీరాములు నాయుడు-ఆ ఊరి ప్రజలకోసం 'న్యాయ మండపం' నిర్మించాడు. ఈ మండపం వున్నంతకాలం న్యాయంకోసం-యీ వూరి ప్రజలు, వూరు దాటి బయటకు పోరాదనీ, యేనాడైనా, యెవరైనా అలా న్యాయంకోసం బయటికి పోయిననాడు-యీ మండపాన్ని-మనం, మన చేతుల్తోనే కూల్చివేద్దామనీ-ఊరి ప్రజలందరితో ప్రతిజ్ఞ చేయించి, సమిష్టిని నిలబెట్టేడు.

గోపన్న షావుకారి- తగువుని శ్రీరాములు నాయుడి వద్ద పెట్టాడు. మూడేళ్లు గడువు కావాలన్నాడు అప్పలావుడు. శ్రీరాములు నాయుడు యిచ్చిన గడువు తీరిపోయి, మూడు నెలలైంది. శ్రీరాములు నాయుడు యేదో స్వంతపనిలో వుండి, గోపన్నకు దొరకడు. తగుపెద్దల్లో వొకరైన లక్ష్మనాయుణ్ణి కలిసి, గోడు విన్నవించుకుంటాడు.

లక్ష్మనాయుడూ, గ్రామపెద్దల్లో కొందరూ, మునసబూ, కర్నాలూ కబురు చేస్తారు. పరపతి చెడి, బతుకుల్లేకుండా అయిపోవద్దంటారు. భూమి అమ్మేసి అప్పుతీర్చి, పరపతి నిలుపుకోమంటారు. చేయండుకొచ్చిన పిల్లలున్నారు. నలుగురి బుగతల వద్ద కంబరికం చేసినా-కాలం గడిచిపోతుంది. లేదా, నూతుల చెరువు ఎగువన పోతినాయుడు వరకట్టిన బంజరుకి యెగువన అయిదెకరాల బంజరుంది, దాన్ని వరగట్టి, సాగుజేసి బతకొచ్చు అని చెప్పి చూస్తారు పెద్దలు. పెద్దలు చూపిన యే దోవా-తమకు బతుకుదోవ కాబోదని బోధపడిన అప్పలావుడూ, అతని కుటుంబంబ్రా...పెద్దలతో-ఆ బంజరేదో గోపన్నకే యిప్పించితే, దాని మీద తాము కూలిజేసి అప్పుతీరుస్తామంటారు.

ఇది తేలే తగవుగాదని-శ్రీరాములు నాయుడే తీర్చాలని వాయిదా వేస్తారు పెద్దలు. మూడో నాటికి-న్యాయమండపం మీద శ్రీరాములు నాయుడు కొలువుదీరి, తగవు పంచాయితీ జరుగుతుంది.

మూడేళ్ల కిందటి మాట ప్రకారం- అప్పు తీర్చాలంటాడు శ్రీరాములు నాయుడు. న్యాయం అంటాడు. పంచాయితీ పెద్దలూ ఔనంటారు.

అప్పుడు అప్పలావుడు-

“ఆది అప్పో, అప్పు కాదో, అయితే యేనాటి అప్పో, ఎలా దేలిన అప్పో-పెద్దలు ఆలోసించి చెప్పాల....” అనంటాడు.

పెద్దలు తలావొక మాటలంటారు. శ్రీరాములునాయుడు-

“....యిది అప్పే, అప్పే...అప్పే...” అని ఉద్రేకంతో పలికి-

“...నేనైనా, యింకొకరైన దీనిని అప్పుకాదని యెలా అంటారో-అనగలరని యెలా ఆశిస్తున్నారో-బోధపట్టలేదు” అంటాడు.

దాంతో అప్పలావుడి ఆశలు చెల్లిపోయాయి. ఎన్నాళ్లనించో, తన భూమిని కొనుక్కోడానికి, మొలగుడ్డలో బయానా డబ్బులు పెట్టుకుతిరుగాడే ముసలయ్యకు చేయి చాపి-

“...నా భూమికి ఏం విస్తావో నీ ధయ. ఇప్పించు...” అంటాడు. కరణం పురోణిపత్రం రాస్తాడు.

అప్పలావుడు, ఆ పురోణిపత్రం తీసుకొని, చేత్తో పట్టుకొని పెద్దల కెదురుగా నిల్చొని-

“...యీ తగువులో నిజానిజాలెట్టివో, యిది నాయివైన, అప్పుకాదని, నానెందుకన్నానో; యిది నరుడు తెచ్చిన చిక్కో, నారాయణుడు తెచ్చిన చిక్కో...ఆ కథంతా, చెప్పి, అప్పుడు దీని మీద యేలిముద్ర ఎడతాను...యినండి...” అంటూ ఆరంభించి, యాభయ్యేళ్ల గ్రామ ఆర్థిక, సాంఘిక మార్పుల్ని వివరించుకొస్తాడు అప్పలావుడు.

ఆహారపంటల్తో, సరకు మార్పిడి వాణిజ్యాలతో, బతికే గ్రామాల్లోకి-వ్యాపారపంటలూ, రూపాయల్లో వాణిజ్య వ్యవహారాలూ రావటం, కొత్త వ్యాపారస్తులూ, కొత్త లావాదేవీలు ప్రవేశించటం. ఈ లోగా శ్రీరాములు నాయుడు అభ్యుదయ యజ్ఞం-ఫలితంగా, రోడ్లూ, కరెంటూ, సాసైటీలూ, కార్యాలయాలూ, పెను కదలిక గ్రామీణ జీవితాల్లో సంభవించటం!

దశాబ్దాలు గడిచేసరికి- చిదిగిన రైతులూ, పని దొరకని కూలీలూ, అప్పుల్లో మునిగిన చిన్నరైతులూ.... తొలినాటి తనువేసిన వేరుశనగ పంటను-గోపన్న షావుకారి వ్యాపారానికి పెట్టుబడిగా...అరువిచ్చిన అప్పలావుడు...కొన్నాళ్లకి కిందకి దిగజారటం, గోపన్న యెదగటం యెలా జరిగిందో వివరిస్తాడు.

ఈ క్రమమంతటిలో-రైతులూ, పేదలూ బలిపశువులెలా అయ్యారో; యజ్ఞఫలా లెవరికందాయో-చూడండంటాడు. నిష్కారజీవన సత్యాల్ని చూపి-

“...అయ్యలారా, భూమి అమ్మి అప్పుతీర్చి, మమ్మల్ని కంబార్లని చేస్తే-నిన్ను నరికి పోగుపెట్టి, నన్ను నేను నరుక్కు చస్తాను అనన్నాడు మా సీతారావుడు...” అని చెప్తాడు ఆఖరిగా. ఆశగా చూస్తాడు శ్రీరాములు నాయుడి వేపు క్షణకాలం. ఆశ అడియాసయ్యింది. అంతే, పురోణి కాయితమ్మీద, వేలిముద్ర వేస్తాడు అప్పలాముడు. తర్వాత, తన కొడుకుల్ని, మనవల్ని వాకొక్కోర్ని పిలిచి వేలిముద్ర వెయ్యమంటాడు.

అదిగో అప్పుడు, సీతారావుడు, పరుగెత్తుకుంటూ పేటలోకి వెళ్తాడు. అట్పించి భుజమ్మీద మూటతో వస్తాడు. మండపమ్మీద మూట విప్పతాడు “టక్”, “దబ్” మని ఒక తలా, చిన్నారి దేహం నేలమీద రాలాయి. చిన్నారి లేత దేహాన్ని చూపుతూ, సీతారావుడు-

“... ఒరయ్యా, నువ్వు నీ బిడ్డలికేటిచేస్తన్నావో నీకు తెల్లు. నీగ్గానీ జనం కంటిగ్గానీ కన్పించని దాన్ని-అందరికీ కనబడినట్లగ నాను చేసాను” అనంటాడు.

భూవి పోగొట్టుకొని, బానిస బతుకుని కొడుక్కి యివ్వలేక, కొడుకుని చంపుకున్నానంటాడు సీతారావుడు.

జనం హాహాకారాలు. శ్రీరావులు నాయుడు నిశ్చేష్టుడైనాడు. అప్పలావుడు-శిరస్సు వంచేసి నిల్చున్నాడు. సీతారాముడు...నిల్చున్న వాడలా చతికిలబడిపోయేడు ఆ న్యాయమండపం ముందు... ..



## యజ్ఞం... తర్వాత

“...మీరెవ్వరూ తొందరపడకండి! నా మాట వినండి. శాంతం వహించండి!” కలవరింతతో, శ్రీరాములు నాయుడికి హఠాత్తుగా మెలకువ వచ్చింది. శరీరమంతా గజగజా వజవజా వణుకు.

కిటికీలోంచి పడమటిగాలి చల్లగా తగుల్తోంది. ఉగాది యింకో పక్షం రోజులుంది. శివరాత్రి అమావాస్యకు పడతాయనుకున్న చినుకులు- నిన్న రాత్రిపూట... మురిపించి, మురిపించి జారీ అయిన విదేశీ ఋణంలా - కొంచెం రాలేయి! అవెందుకు పనికొస్తాయి? ఏవి? చినుకులా, విదేశీ ఋణాలా...?

‘ఇంతకీ - తనకెందుకు మెలకువ వచ్చింది? పడమటి చలిగాలికి తోడు పంకాగాలి వల్లనా? కాదు. ఏదో కల....! యేవేవో కలవరించేను...!’

శ్రీరాములు నాయుడు తనలోతనే తర్కించుకొని, మంచమ్మీంచి లేచి పంకా స్పీడ్ తగ్గించేడు. పడమటి వేపు కిటికీ రెక్కలు గూడా మూస్తుండగా- ఆకాశంలో మెరుపులు! కళ్లు జిగేల్మన్నాయి. ఎందుకో ఆకాశాన్ని చూడాలన్నించింది. కిటికీ మూసేసి, గది బయటికొచ్చేడు. ఆ గది, ఆ భవంతికి తూర్పు మూల కొనన వుంటుంది. ఆ గది నుండి బయటికొస్తే - దక్షిణం వేపు రోడ్డు, దాన్ని ఆనించిన యిళ్ల వాసలూ (వరుసలు) కన్పిస్తాయి.

శ్రీరాములు నాయుడు గది బయటికొచ్చి - ఆకాశం వేపు చూసేడు. నల్లగా, కారు నల్లగా - దుఃఖపు గోదాములా వుంది ఆకాశం! అక్కణ్ణుంచి కాదుగదా- మానవ లోకానికి.... యింత దుఃఖం వర్షిస్తున్నది? ‘పెణేళ్ పెణేల్ పెణేల్’ శబ్దంతో దుఃఖపు గోదాములో ఉరుములు! అసంకల్పితంగా ‘అర్జునా, ఫల్గుణా, పార్థా, కిరీటీ...’ అని స్మరించుకున్నాడు. విసురుగా గాలి వీచింది. విద్యుత్తు ఆగిపోయింది. వీధి; ఊరూ, ఆ భవంతి- చీకటిలో మునిగిపోయాయి.

కాసేపు అలా నిల్చోబోతే- ఆకాశం దుఃఖపు వాసన వేస్తోంది. నిల్చోలేక, అంచనా మీద అడుగులు వేసుకుంటూ, గదిలోకొచ్చేసి మంచమ్మీద చేరబడ్డాడు. కళ్లు మూసుకుని, తనగదినీ, మంచాన్నీ, తన ఆస్తిత్వాన్నీ దర్శించబోతే- ఊరి వెలుపలి తోటలోని మామిడిచెట్టుకు వేలాడే విరిగిన కొమ్మ కన్పించసాగింది. ఆ తర్వాత, కాస్సేపటికి కలగుర్తు కొచ్చింది. కల మళ్ళీ కదలాడింది....

“అదిగో వస్తాను....”

“చేతిలేం వుంది...?”

“యేమీలేదు. భుజమ్మీదేదో గోనె మూటున్నట్టుంది.”

మండపం దగ్గర, పంచాయితీకి చేరిన జనం, అటువేపున చూస్తూ, భయాం దోళనల్తో... తలా వొకరకంగా మాట్లాడుతున్నారు. ఇంకోవేపు అప్పలావుడు తన వేపు వేలు చూపిస్తూ-

“నీ దెబ్బన్నది తగిలిన చోట కనబడదు. నువ్వేం జేసినా - చాప కింద నీరులాగా సల్లగా ముంచుతావు....” అన్న మాటలు- మళ్ళీ, మళ్ళీ చెవిలో వినిస్తున్నాయి.....

శ్రీరాములు నాయుడు దీర్ఘంగా నిట్టూర్చేడు. డెబ్బయి అయిదేళ్ల తన వృద్ధ దేహాన్ని- అపాదమస్తకం వోసారి చేతుల్తో తడుముకున్నాడు. మనిషికి మాత్రమే సాధ్యమయ్యే అపూర్వ స్పర్శను కోరుతోంది హృదయం...!

క్షమించమని కోరేందుకు - అప్పలావుడి లోకంలో లేడు.. మూల్గింది గుండె! దుఃఖం ముంచుకొచ్చి, లేచి మంచమ్మీద కూర్చున్నాడు.

ద్వారం వేపు నుంచి - చీకటిలో యెవరో అస్పష్టంగా!

భుజమ్మీద యేదో వుంది! ఏవిటది...?

ఎవరది...?

సీతారావుడా...?

భుజమ్మీద... గోనెమూటకాదు. తుపాకీ!

వీపు మీద కిట్ బ్యాగ్!

“ఎవరది? ఎవరు, సీతారావుడా?” భయంతో కేకవేసాడు శ్రీరాములు నాయుడు. కానీ, ఆ కేక... అతని గొంతు పూరాగా రాలేదు. సన్నగా వొచ్చింది.

“సీతారావుడ్ని గాదు. చినప్పలరావుడ్ని. అప్పలావుడి పెద్దకొడుకు కొడుకుని...” చీకట్లోని వ్యక్తి జవాబు.

కలా.. వాస్తవమా...?

శ్రీరాములు నాయుడు- కళ్లు నులుపుకొని చూసేడు.

“నేను రాకముందు కల వొచ్చి వుంటుంది. గాని, నేను రావడం వాస్తవం. ఎప్పటికీ - మీ ఆధిపత్యమే సాగాలా? యజ్ఞ ఫలాలు - యెప్పటికీ మీ వర్గానికే చెందాలా? మీ యజ్ఞానికి ప్రజలు సమిధలు గావలసిందేనా... ఎల్లాకాలమూ?” ఆ వ్యక్తి, యేమేమో మాట్లాడసాగేడు.

శ్రీరాములు నాయుడు - బిక్కుబిక్కుమని చీకటిని చూడసాగేడు. మళ్ళీ అతనికొక్కసారిగా - అలనాటి పంచాయితీ, గోపన్న సావుకారి అప్పకింద - అప్పలావుడి

భూమి అమ్మకం సీతారావుడి భుజమ్మీద గోనె మూటలోంచి.. నెత్తురోడే మొండెం, తెగిన శిరస్సు, ప్రశ్నించే నేత్రాలూ...అన్నీ అప్పటివి.. ఆందోళనతో చెల్లా చెదురయిన సభ.

“యేని గోసీ, యేని ముద్రేసుకుండ్రో - అన్నోరి నా పేద రైతా...”

“సీతారావుడూ -యెంత ఘోరం చేసుకున్నావయ్యా?”

అప్పలావుడు మనవడి ఖండిత శిరస్సుని ఒడిలో పెట్టుకొని, గుండెలు బాదుకు యేడుస్తున్నాడు. ఆ కుటుంబపు ఆడవాళ్లు నెత్తినోరూ కొట్టుకుంటున్నారు. చమురు మొత్తమంతా యింకి, కాలిపోయిన ఆఖరి వొత్తివేపు చూసే ప్రమిదలా - శూన్యపు చూపుల్లో నిల్చున్న సీతారావుడు.

అప్పటిదాకా, పెద్దలకు ముందరగా నిల్చున్న లక్ష్మనాయుడు- అణచుకున్న ఆగ్రహంతో, వెనకకొచ్చేడు :

‘అచ్చు రిపోర్టు రాయాల. ఖూసీ, ఖూసీ గదా? యేవంటారన్నట్టు చూసేడతన్ని, మున్నబు.

“ఓరి నాయన, వొర్నాయి న ఇదేటిది? హన్నన్నా.. వొద్దొద్దు. నీ భూమి నాకొద్దు. ఈ గొడవా నాకొద్దు.” “అప్పలావుడో - యిదా యిద్దిదిగో, పురోణీకాయితం చింపేస్తన్నాను...” అని, పురోణీ కాగితాన్ని పరా, పరా చింపి పారేసి; అక్కడ్నించి గబగబా తన యింటివేపు అడుగులేసాడు ముసలయ్య.

ముసలయ్య వెనకనే కొంతమంది జనం అక్కడ్నించి కదిలేరు. వెళ్తున్నవాళ్లు, వెనక్కి పంచాయితీ వేపో, గోపన్న సావుకారి వేపో చూసుకుండూ-

“అయితిపుడు తీర్పు మాబేటి.....?”

“గోపన్న సావుకారికింతే సంగతులా..?”

“అలగెందుకవుతాది? తీర్పుయిపోయింది కదేటి? పెద్దలొప్పుకుంతారేటి? శీరావుల్నాయుడి బాబు సంగతేమోగాని- లచ్చుం నాయుడొప్పడు. మాట పంతం మనిషి. సావుకారి సొమ్ము పోదు, పోదు...!” యిలా, తర్కించుకుంటూ వెళ్తున్నారు.

వారి మాటలు విన్నందునో, జరిగిన పంచాయితీ అంతా చూసి కడుపు మండి నందునోగానీ- అప్పలావుడి వీధి మనిషి వొకాయన, యేడ్పు గొంతుతో-

“సేబాసో, సెబాస్! నేయిం... యిది గిలగ నిలబడిపోయింది. సెబాస్! పేనాలు పోయినాయని యిసారించకండి. పెద్దరికం నిలబడిందో నేదో సూస్కోండి! ఇందుకే గావాల- వల్లకాటికి దగ్గరగా మా కొంపలుంతాయి. మండపాలకి దగ్గరగా... తవరి యిళ్ల వాసలుంతాయి. ఏలుకొండి బావులూ- వల్లకాడునీ యేలుకోండి”.. అని ఆక్రోశం వెళ్లగక్కి, వెళ్లిపోయేడు.

అతడి మాటలకి, అన్నమయ్య - భుజమ్మీది తువ్వాలని దులిపేడు ముందు. తర్వాత, సర్రున లేచేడు. కళ్లెర్ర జేసి, కలియబడబోయేడు. ఎవరో ఆపేరు.

“యిదిగిలాగే వుంటాది. నరుడి నాలుక- నాలుగు రకాలుగా పలుకుతాది. వేగం తేల్చుండి. రిపోర్టు రాయడమా, మాఫీ చెయ్యడమా- పెద్దలు వేగిరం తేల్చుండి...” శ్రీరాములు నాయుడి వేపు చూస్తూ- కర్పంగారు పలికేరు.

శ్రీరాములు నాయుడికి యివేవీ విన్పించటంలేదు. ఎక్కడో వున్నాడు... ‘వీధులు సరిగ్గాలేని, వీధిదీపాలేని, విద్యాగంధం లేని- పూరిపాకల, మిద్దెల, పెంకుటిళ్ళ సమూహం- రాజుల, జమీందార్ల, ఆంగ్లేయుల యేలుబడిలో చిదిగిన, నలిగిన బతుకులు...! స్వరాజ్యం, స్వపరిపాలన, విద్యాలయాల్లో తను చదివిన ప్రపంచం, గ్రామాల్ని అభివృద్ధి పరిచేందుకు... తను కలలుగనటం. ఏవేవో ప్రణాళికలు, ప్రయత్నాలు, అందర్ని ముందుకు నడపాల! గ్రామాన్ని కదపాల... అంతే అదే నర్వన్యం.... తనని నిద్రబోనీయటంలేదు.

వెలుగూ, విద్యా, రోడ్లు, పరపతి సంఘాలూ, పంచాయితీ, మండపమూ, పథకాలూ, ప్రణాళికలూ, ప్రయత్నాలూ- సాయంత్రపు వెలుగు గుంకే వేళ, ‘సంతమృతల్లి గట్టు’ దగ్గర - అప్పలాఁవుడికి - యింకా తను యేదో బోధపరుస్తున్నట్టే... అక్కడే వున్నాడు.

కూల్చిన సీతారాఁవుడి స్మారక స్థూపాన్ని పునర్నిర్మించాలి. మీరే నిర్మిస్తారో, ప్రభుత్వం చేత నిర్మాణం చేయిస్తారో గానీ - మాకు స్థూపం కావాలి! ఈ లేఖ, మీరు జిల్లా కలెక్టర్ కి అందజేయండి....!” చిన్నప్పలాఁవుడు, కిట్ బ్యాగ్ లోంచి లేఖతీసి, శ్రీరాములు నాయుడికిచ్చేడు.

శ్రీరాములు నాయుడా లేఖను - పేకెట్ బాంబ్ లా భయం, భయంగా అందు కున్నాడు. మంచమ్మించి గభాల్న కిందకుదిగి, తడారిన గొంతును సవరించుకొని-

“నాకు స్థూపం నిర్మించే శక్తి లేదు. నా మాట ప్రభుత్వం వింటుందనే నమ్మకమూ లేదు. నా మాటకు అంత విలువాలేదు...” గబ, గబా ఆ రెండు ముక్కలూ చెప్పేసి, తలదించుకున్నాడు నాయుడు.

బయట సన్నగా వాన! ఆకాశంలో యెక్కడో ఉరుములూ, మెరుపులూ.... ఆశ్చర్యంగా చూసేడు చిన్నప్పలాఁవుడు. నాయుడి వేపు, క్షణకాలపు ఆకాశపు మెరుపుల్లో. ఆకాశంలో... ఆ చినుకుల్లో మొన్ననెప్పుడో తప్పిపోయిన పక్షిగామోసు గూటి కోసమో, సాటి పక్షులకోసమో, వెదుకుతూ కలవరిస్తోంది..!

“నన్ను మన్నించు అప్పలాఁవుడు....!”

చీకటి ఆకాశంలో పక్షి కలవరింత!

గోనె సంచిలోంచి రాలిపడిన ఖండిత దేహమే గుర్తొచ్చి - అలనాటి అప్పలాఁవుడికి క్షమాపణలు చెప్తున్నట్లు, చెప్పేడు శ్రీరాములు నాయుడు.

మళ్ళీ నాయుడు గతంలోకి, చెదిరిన కలలోకి, పంచాయితీ మండపం దగ్గరకూ వెళ్ళేడు..

“సరి సరి ఇకీ రోజుతో మన ఊరి కట్టు చెదిరిపోయింది. ఊరిగుట్టు ఊరవతలకి వెళ్లిపోయింది. ఇంకేం దాచగలం? ఈ ఖానీ మాఫీ చెయ్యగలమా? ఇరుగూరు పొరుగూరు...వీళ్లు, వాళ్లు అందరూ చూసేరు. ఒకరిద్దరి నోళ్లు ముయ్యగలం. అందరి కళ్లు కప్పలేం. సీతారావుడి మీద ఖానీకేసు- అచ్చు రిపోర్టు రాయికతప్పదు....!” మునసబు, పంచాయితీ పెద్దలందరి వేపూ చూస్తూ చెప్పేడు.

“నీ పని నువ్వు కానియ్యవయ్యా...” ఆజ్ఞలాగా పలికేడు లక్ష్మనాయుడు. అలా, ఆజ్ఞాపిస్తున్నపుడు ఆయన - శ్రీరాములు నాయుడి వేపు చూడనేలేదు. శ్రీరాములు నాయుడు చెయ్యాలినిన పెద్దరికం - యికనించీ తనే చెయ్యాలని, ఆ క్షణాన ఆ స్థితిలో ఆయన నిర్ణయించుకున్నాడు.

“పోలీస్ స్టేషన్కి వర్తమానం పంపాలి” కర్పంగారు.

తలయారీ వేపు చూసేడు లక్ష్మనాయుడు. తలయారీ పోలీస్ స్టేషన్కి పరుగెత్తాడు,

మండలం దగ్గర పంచాయితీ కోసం చేరిన పొరుగుగూళ్ల ప్రజలు - యీ హత్యా వార్త ప్రచారానికీ, చెదిరిపోయిన ఆ ఊరి కట్టుబాటు మీద కథలు చెప్పకోవడానికి, రెక్కలు గట్టుకు యెగిరిపోయేరు. కేసూ, పోలీసులూ అనేసరికి గ్రామంలోని ఉద్యోగులు- భయపడి ఇళ్లకు వెళ్లిపోయేరు. పిల్లల్ని కేకలేసి తీసుకుపోతా- చాలా మంది అక్కడి నుండి వెళ్లిపోయేరు. కొంతమంది మూలపేటవాళ్లు; కొందరు సన్నకారు రైతులూ, లక్ష్మనాయుడి బలగమూ మిగిలేరు. ఎండ-పడమటి గూటికి చేరబోతుంది. ఆకాశంలో పక్షులు అదే పనిగా అరుస్తూ మండపం మీదుగా యెగుర్తున్నాయి.

“బాబూ, నన్నుండమంతారా- యింకా?” పెద్దల్ని అడిగేడు, విధేయంగా గోపన్న సావుకారి “అఖ్లర్లేదు. వుండనక్కర్లేదు.” అన్నాడు. శ్రీరాములు నాయుడు. అందరూ ఆశ్చర్యంగా చూసేరు. మళ్ళీ నాయుడే-

“యిక యీ మండపం వుండనఖ్లర్లేదు.” అని చెప్పేసి, మండపం దిగి, చరచరా నడిచి, అక్కడికి కొద్ది దూరంలోని కోనేటికి వెళ్లి, కట్టుబట్టల్తో కోనేరులో మూడుసార్లు తలముంచి మునిగేడు. ఆ తర్వాత తిన్నగా నడిచి, మండపానికి యెదురుగా నున్న దేవాలయానికి వెళ్లేడు. చాలాసేపు దేవుణ్ణి పూజిస్తూ, అక్కడే వుండిపోయేడు.

ఈలోగా, పోలీసులు వచ్చేరు. అచ్చు రిపోర్టు తీసుకున్నారు. బాలుడి శవాన్ని, పోస్ట్మార్టం కోసం వేన్లోకి యెక్కించేరు. సీతారావుడి చేతికి సంకెళ్లు వేసారు. గుమిగూడిన ప్రజలను, దూరంగా పొమ్మన్నారు.

సీతారావుడు - సంకెళ్ల చేతుల్తో గ్రామానికీ, మండపానికీ నమస్కరించి, వేన్ యెక్కేడు. నీరు నిండిన కళ్లతో, వొంటిలో రక్తం గుండెలోంచి ఆధోమార్గంలో మాత్రమే పయనిస్తే కలిగే నిస్సత్తువతో అప్పలావుడు, పోలీస్ వేన్ దగ్గరకు చేరి, సీతారావుడి వేపు చూస్తూ-

“కొడుకా, సీతారావుడా! భూవి పోతే, కంబరికమే గతి అనీ; ఆ బానిస బతుకు నీ కొడుక్కి రాగూడదని కొడుకుని సంపుకున్నావు. తండ్రిగా- గొప్ప పనే సేసినావు. గొప్పొడి వేనిరా. గానారే, వొక తండ్రికి కొడుకుగా మాత్రం నువ్వు దురుమార్గుడి విరా...ఆ!” అంటూ భోరున యేడ్చేడు.

పోలీస్ వేన్ దుమ్మురేపుకుంటూ వెళ్లిపోయింది.

శ్రీరాములు నాయుడు కోవెల నుండి బయటకు వచ్చేడు.

“..యింకెందుకూ మండపం? మరఖర్లేదు. మనం తీర్పులు చెప్పగూడదు. దేవుడాక్కడే తీర్పు చెప్పాలి. సృష్టికర్తకే ఆ అధికారం. విధ్వంసులకి లేదు. ఔనంతే! విధ్వంసకుడెవరు? సీతారావుడా? శ్రీరాముల్నాయుడా? ఎవరు? ఎవరు?” పిచ్చి పిచ్చిగా ప్రశ్నలు వేయసాగేడు శ్రీరాములు నాయుడు.

అక్కడున్న రైతులు కొందరూ, పెద్దలూ నాయుడి దగ్గరకు ఆందోళనగా చేరారు. వాళ్లందర్నీ చూస్తూ-

“...తప్పీయండి. కూలదొయ్యండి. మండపం మరొద్దు. కూల్చేయ్యండి” కేకలు వేసుకుంటూ, యింటివేపు నడిచేడు శ్రీరాములు నాయుడు....

కళ్లు జిగేల్మన్నట్లు మెరిసింది ఆకాశం. ఆ తర్వాత పెద్దగా ఉరిమింది. శ్రీరాములు నాయుడు వర్తమానంలో కొచ్చేడు. దించిన తల పైకెత్తి చిన్నప్పలావుడి వేపు చూస్తూ-

“మిమ్మల్ని ‘అన్నా’ అని సంబోధించాలో చిన్నప్పలావుడని అనాలో తెలీదు. గానీ, నన్ను మన్నించండి. మీ తాత బ్రతికుండా అడగాల్సిన క్షమాపణ - యిప్పుడు మిమ్మల్ని అడుగుతున్నాను...” వొక్కొక్క మాటా, గుండెలోతుల్లోంచి పలికేడు నాయుడు.

ఆ నిశ్శబ్ద రాత్రి, ఆ చీకటిగదిలో, యెవరో యిద్దరు వ్యక్తులు మాట్లాడుతున్నట్లుగా లేదు ఒక తరం మరో తరంతో సంభాషిస్తున్నట్లుగా వుంది. ఒక జ్ఞాపకం- మరొక అనుభవంతో సంభాషిస్తున్నట్టుంది.

ఎన్ని... యెన్నిన్ని జరిగేయి. పంచాయితీ తీర్పు. బిడ్డను చంపుకున్న సీతారావుడు. తర్వాత సీతారావుడి పోరాటం, సీతారావుడ్ని చంపింది ‘రాజ్యం’ - అంటారు. ‘వాళ్లు’నర్రెంగ చెట్టు కింద నరుడో భాస్కరుడా- కన్నెర్ర జేస్తివయ్య నరుడో భాస్కరుడా! సింగేరీ చెట్టుకింద నరుడో భాస్కరుడా- నీ సిరసూ దీసిరయ్య నరుడో, భాస్కరుడా!

నెత్తుటిపాట! నెత్తుటిబాట! కర్త, కర్మ, యెవరు....?

“మిమ్మల్ని అర్థం చేసుకోటంలో మా వాళ్లు పొరబడ్డారనుకున్నాను. వ్యక్తిగా నువ్వు ఆదర్శవంతుడివే గానీ, నువ్వొక ఎర్ర పీరువని - మా తాత చెబితే నమ్మబుద్ధిగాలేదు. నువ్వు ముసుగేసుకున్నావనీ, బయటకు కన్పించే ఆదర్శరూపం లోపల- నీ వర్గ ప్రయోజనాలు దాచుకున్నావనీ - చాన్నాళ్ళు అనుకునేవాడ్ని. గానీ, యిప్పుడలా



తీసిపోనట్టున్నాయి. ఆశ్చర్యంగా క్షణకాలం చూసి, మలుపు తిరిగి, తన యింటివేపు అడుగులు వెయ్యబోతే- తన యింటి గడపలోంచి వో కుక్క బయటికొచ్చి, చినుకుల్లో కొద్దిసేపు నిల్చొని, చెవుల్ని టపటపా కొట్టుకొని, ఒళ్లు దులపరించుకొని- ఆశీర్వాదం గడపవేపు పరుగెత్తింది. దానికి యెదురుబడకుండా చీకట్లో నక్కి, అది పారిపోయేక- తన యింటి గడప యెక్కేడు చిన్నప్పలావుడు. తలుపు సందులోంచి యింట్లోకి చూసేడు. లోపల వొత్తిబాగా తగ్గించిన దీపం వెలుగు...! నిద్రొస్తాన్న శ్వాస....!

కుడిచేతి వేళ్లతో, మెల్లగా తలుపు తట్టేడు. తలుపు మీద అలా తట్టడం వొక సౌంజ్జ. సరిగ్గా యిలాగే చిన్నాయిన సీతారావుడూ తట్టేవాడు. తొలిసారిగా, యీ యింటిలోనే భుజాన తుపాకీతో చిన్నాయనను చూడటం! అర్థనగ్నం దేహంతో, భుజాన యేదో వొక వ్యవసాయక పనిముట్టు మోసే వో పేదరైతు, తుపాకీ మోస్తూ కన్పించేడు.

పి.యు.సి. పరీక్షలు రాసేసి వొచ్చిన రాత్రి తలుపు తట్టిన శబ్దం. తను తలుపు తీస్తే- చిన్నాయిన లోనకొచ్చి, గడియపెట్టడం.

గదిలో వో కుక్క మంచమ్మీద- గాయపడ్డ భీష్ముడిలా అప్పలావుడు తాత. అవతల వంటపంచలో అవ్వా, అమ్మా, ఎదురుసాలలో - నాయినా నిద్రొస్తున్నారు.

చిన్నాయిన మంచమ్మీద కూచొని వోసారి తాతవేపు చూసేడు. తాత, అప్పుడే అంపశయ్య మీద అటూ, యిటూ దొర్లి నిద్రలోనే-

“నాయినారే, సీతారావుడూ! నువ్వు నీ కడుపుల అగ్గి పెట్టుకున్నావా? నా తలకి కొరివి పెట్టేవా? సెప్ప. సెప్పరాయినా?” ప్రశ్నిస్తూ, వెక్కి వెక్కి యేడ్చేడు కాసేపు.

చిన్నాయిన మౌనంగా కాసేపు విని, తర్వాత నన్ను తన ప్రక్కన కూచో బెట్టుకొని-

“బాబూ, చిన్నప్పలావుడూ! నువ్వు మనుషుల్ని నూసేవా?” అని ప్రశ్నించేడు.

‘ఆయన మాట- నాకు బోధపడలేదు. కన్న కొడుకుని చంపుకున్నందుకు జైలు పాలయిన చిన్నాయిన, రెండేళ్ల తర్వాత కన్పించి, పలికిన తొలిమాట అది! వింతగా చిన్నాయిన వైపు చూస్తుంటే -

“సిన్నాయిన రూపూ, రేకా; మాట తీరూ మారిపోయినాయిరయ్యా, సదువు నేర్చినట్టుగుంది. సదువు మా కానిది! గ్యేననేత్రం. మాకా నేత్రాలు లేవు. అందికే, నువ్వు సదువుకో. బాగా సదువు. లోకంలోని సదువంతా సదివీ...” కోర్టు వాయిదాలకు వొచ్చే చిన్నాయినను చూసి, అట్టించి హాస్టల్కొచ్చి, సంతోషంగా తాతయ్య తనతో చెప్పేమాటలు గుర్తొచ్చేయి.

మళ్ళీ చిన్నాయినే-

“చూసుండవు. దుష్ట ప్రేపంచం- మనిసిని జెంతువు జేస్సింది. మనిసిలోని మంచినంతట్టి దేవుడికిచ్చేసి- చెడు మాత్రమే మిగుల్చుకున్నాము. బాబారే! దేవుడు గుడుల్లోన వున్నట్టిగా - మనుషులు జెయిళ్ల వున్నారా...” వొక ఉద్వేగంతో మాట్లాడుతున్నాడు చిన్నాయన.

రెండేళ్లుగా, చిన్నాయన లేని ఆ యిల్లు - తడిసిన నువ్వుల మూటలా- దుఃఖంతో నానిపోయింది.

పంచాయితీ పెద్దల్లో వొకడిగా, దళితవాడ నుండి గుర్తింపు పొందిన అప్పలావుడు తాత- పంచాయితీ తీర్పు ప్రకారం గోపన్న సావుకారి బాకీ తీర్చాల్సివచ్చేసరికి - కొడుకుల్ని వొప్పించలేపోయేడనీ, పంచాయితీ సందర్భంగా చాలా సేపు - తనబాకీకీ లోకరీతికి లంకెబెట్టి, యెవరో యజ్ఞం చేస్తే, తాము సమిధలయ్యేమనీ కబుర్లు చెప్పి- పెద్దల చేత తనది 'అప్పు' కాదని అన్పించబోయేడనీ, తక్కువ కులం వారికి తక్కువ బుద్ధులే వుంటాయనీ... రకరకాలుగా గ్రామంలో వ్యాఖ్యలు.

గ్రామ పెద్దలు దాదాపుగా - అప్పలావుడి తాతను అవ్రకటితంగా బహిష్కరించేరు. నడిపినాయనలు యిద్దరూ- భయంతో ఊరొదలి వెళ్లిపోయారు. పురోణీకాయితం చించేసి, అప్పలావుడూ! నీ భూమి వొద్దు, నీ తగువులూ వొద్దని ముసలయ్య వెళ్లి పోయేడు గానీ - ఆ భూమిని లక్ష్మనాయుడు స్వాధీనం చేసుకున్నాడు.

భూమి పోయి, మనవడు పోయి, కొడుకులిద్దరు వలసబోయి, వొకడు జైలు పాలయి, ఊరిలో మర్యాదా, మన్ననాపోయి... దుఃఖపు మూటలా మిగిలేడు అప్పలావుడు తాత.

కాసేపు మౌనంగా కూర్చొని, కంఠంలో యేదో లక్ష్యం నింపుకున్న స్వరంతో-  
“జెయిలు నుండి తప్పించుకున్నాము” అని చెప్పేడు చిన్నాయన.  
భయమూ, ఆశ్చర్యమూ కలిగేయి.

“బాబూ, అప్పలావుడూ! జేగర్తగా విను. మానవ ప్రపంచమింత నరకబాధలు పడడానికీల్లేదు. వొక పసిపిల్లడిలాగ- మాయామర్మంలేని మనిసి ప్రపంచమిది. స్పృష్టిలోని జంతుజాలాల్నిండి, మనిసొక్కడే ప్రేమ, అభిమానమూ, సహకారమూ లాంటి గుణాల్తోటి గొప్పవోడయినాడు. ఎప్పుడో, యెక్కడో, మనిసి కర్కోటకుడైనాడు. దురుమార్గుడయినాడు. ఆడు పెత్తం జేసాడు. నాకు సరిగా చెప్పటం రాకంటంది!

అదిగో నా తండ్రి! అప్పలావుడి తోటి వోదించినాను. దురమార్గమేదో, ఎక్కడో జరగతంది. మనల్ని మింగతందిరా అన్నాను. గాని, దానికి యిరుగుడు చెప్పలేకపోనాను. అప్పటికి నాకూ తెల్లు తెలిస్తే...” అలనాటి తన చర్య గుర్తుకు రాగా, చిన్నాయన గొంతు తడిసింది. గొంతు నవరించుకుంటుండగా అప్పలావుడు తాతకు మెలకువ వచ్చినట్టుంది.

“యోవుళూ? యెవులా నాయినా?” అనడిగేడు నిద్రకళ్లతో.

“చిన్నాయన....!”

“నీన్రయ్యా, సీతారావుడ్ని!” వొకేసారి పలికేం యిద్దరమూ.

ఆశ్చర్యంతో, గభాలూ మంచం దిగేడు తాత. చిన్నాయినను ఆపాదమస్తకం-  
దుఃఖపు కళ్లతో చూసేడు. చిన్నాయినను పట్టుకొని, గుండె, కడుపు, శిరసూ.... స్పృశించి,  
స్పృశించి ఆ తర్వాత అలాగే కూలబడి, భూమి లోలోతు పొరలు కంపించినట్లుగా -  
కంపిస్తూ, కుమిలి కుమిలి యేడ్వసాగాడు.

అప్పటికి మాత్రం- తాతయ్యతోపాటూ, కంటతడి పెట్టేనేమో! గానీ-

“యిదే, యీ దుఃఖమే, యీ రోదనే, యీ గాయమే మనిషికి కలగగూడదు.

అదిమ సమాజంలో మనిషికి యీ గాయంలేదు. ఒకవేళ యెన్నడో కలిగినా  
అది ప్రకృతి వలన తప్ప, సాటి మానవుడి వలన కలగలేదు. ‘ఆస్తి’ అనే భావనే గాయం.  
ప్రకృతిని స్వాధీనపర్చుకొని, ఆ మేరకు స్వంత పరుచుకోవడాన్నే ‘ఆస్తి’ అంటాము. చరిత్ర  
అంతా సమిష్టి ఆస్తిని వ్యక్తిగత ఆస్తిగా మార్చుకున్నందుకు జరిగిన ఘర్షణే..” సహచరులు,  
తొలినాళ్ళలో దుఃఖంతో తను గుండె విప్పినపుడు; తన గాయాలను ‘వాళ్లు’ అనుభవించి,  
విశ్లేషించి చెప్పారా అనిపించింది, యీ మాటలు ‘వాళ్లు’ చెప్పినపుడు. ఏడ్చు చూసినపుడల్లా-  
గుర్తొచ్చే మాటలు!

“ఏడ్వనీ ఓదార్చుగాదు, అసలు యేడుపేలేని లోకం నిర్మించబోతున్నాముగా’  
అన్నట్టు చూసేడు చిన్నాయన. కాసేపటికి, దుఃఖపు కంపన తగ్గి, నిస్సత్తువయి,  
నిద్రకమ్ముకోగా - జీర గొంతుతో తాతయ్య-

“నాయినా, సీతారావుడో! నా తలతీసీ నాకు తలకొరివి పెట్టి, అంతేగానారే  
నాయినా గుండెకాయలోన దమట (మంట) పెట్టుకురా. దమట పెట్టుకు...” అంటూ,  
అలా, నేలమీద సోలిపోయేడు.

ఆ తర్వాత కొంతసేపు- తనకు జైలులో పరిచయమైన కమ్యూనిస్టు  
విప్లవకారుల గురించీ, ఏజెన్సీ ప్రాంతంలో వాళ్లు నిర్మించిన గిరిజనోద్యమం గురించీ,  
తన యెరుక మేరకు వివరించి - మళ్లీ కలుస్తానని, తుపాకీ సర్దుకొని, తన అజ్ఞాత  
ప్రయాణం సాగించేడు చిన్నాయిన. పసిపిల్లడికి... పరమ ప్రపంచం సాక్షాత్కారమై  
మాయమైనట్లయ్యింది. చిన్నాయిన వెళ్లిపోయేక తలుపు గడియ పెట్టినా చాలాసేపటిదాకా  
మనసు తలుపులు మూతబడలేదు.

తలుపు తెరుచుకుంది. ఎదురుగా అమ్మ!

చిన్నప్పలావుడి ఆలోచనలు ఆగినయ్. తల్లి సంభ్రాశ్చర్యంతో కొడుకుని  
చూస్తూ నిలబడిపోయింది. చిన్నప్పలావుడు యింటిలోకి నడిచి, తలుపు గడియ పెట్టేడు.  
చిరుదీపపు వెలుగులో వోసారి తల్లినీ, యింటినీ చూసేడు. చినుకులకు కొద్దిగా తడిసిన  
తలను - దండెమ్మీద తుండగుడ్డ తీసి తుడుచుకోసాగేడు.

తల్లి - గూటిలో దీపానికి వొత్తి పెంచింది. నలిగిన, మడతలు పడిన చీర,  
పత్తిలా తెల్లగా పండిన జుత్తు- ఎన్నో జన్మలను మోస్తూ బతుకున్నట్లుగా వుందామె.



చిన్నప్పలావుడికి, ఆఖరుసారిగా పినతల్లితో మెసిలిన సందర్భం గుర్తొచ్చింది. తన దూరపు బంధువుల గ్రామం - జాతర్లపల్లి! రాత్రివేళ ఆ యింటినిండా బంధువులు తిరుగాడుతున్నారు. మరో గంటలో పినతల్లికీ, ఆ యింటి పెద్దకూ రోటి పెళ్లి! ఆ వేళకి తల్లి, తనూ చేరటం, పినతల్లి, యెలా చూసిందో, పరుగెత్తుకువచ్చి, పలుకరించటం, ఇద్దర్నీ పట్టుకు పెరట్లోకి తీసుకెళ్లి, తనని వొడిలో కూచోబెట్టుకుని-

“అప్పా! యిక్కడికి రావేట్ అనుకున్నాను. తెంపీసీనారు గావాల నన్ను మీ తోటి అనుకున్నాను.” అంది, తడిసిన గొంతుతో.

“అమ్మీ! నువ్వే నా సుకంగా వుండు. ఇకనించి, నీ యిల్లా నీ సంసారం చూసుకో” అంది తల్లి.

“అంపకాలు యెట్టేస్తన్నావా అప్పుడే?”

ఇంట్లోంచి, బంధువులెవరో పిలిచేరు. ఓసారి, ఆ పిలుపువేపు చూసి, మల్లీ-

“అప్పా! పట్నంల చేసిన తప్పకి శిచ్చ అనుబగించినాను, కళ్లు పొరలు యీదాయి బిడ్డని సంపితే- పల్లెత్తుమాట పలకలేదు. పెనిమిటి చాలనుకున్నాను. ఇదిగో. యీ కొడుకు చాలనుకున్నాను. మరెందుకు యెందుకు ...” ఆ తర్వాత ఆమె మాట్లాడలేదు. వొడిలోని తనని - దేహమంతా కంపిస్తుంటే కౌగిలించుకుంది.

“అమ్మీ! నువ్వు తోటి కోడలివేగాని - ఆ యింటి పెద్దకోడలుగా బరువు బాధ్యతలు యెత్తిదించుతున్న నాకు - నువ్వు కూతుర్లాంటిదానివే! ఏటి తప్ప? ఎవుళ్లి తప్ప.... అని - తేల్చి సెప్పడానికి - యీ జగన్నాటకం బోధపడితే గదా? మన సేతిల మాత్రమేటి లేదు. అంతే తెలుసు.... అని తల్లి యింకేమో చెప్పబోతుంది. బంధువులు వచ్చి, ముహూర్తం వేళయిపోయిందని, పినతల్లిని తీసుకువెళ్లారు. వెళ్ళూ, వెళ్ళూ తన వేపు చూస్తూ-

“బాబోరే!... నువ్వు మట్టుగ వస్తావుండుమీ!” అని చెప్పిందిగానీ, ఆ తర్వాత మరి... పినతల్లిని కలువలేకపోయేడు. అపుడపుడూ, ఆమె వార్తల్ని - తల్లి ద్వారానో, తన బంధువుల ద్వారానో తెలుసుకోవడమే! పినతల్లికీ వీలయ్యేది గాదు. ముగ్గురు బిడ్డల తండ్రికి భార్య అయ్యిందామె. తన పేగుతెంపుకు పుట్టిన బిడ్డ ఖండాలుగా నరకబడినాక- ఆమెకు సంతానవతి కావలెనన్న కోరిక చచ్చిపోయింది. అందుకనే, తల్లిలేని ముగ్గురు బిడ్డలకు తల్లిగా వెళ్లింది. వాళ్లనీ, ఆ యింటినీ సొకటంలో మునిగిపోయింది.

“సీతారావుడి స్థూపాన్ని పోలీసులు కూల్చిసంతరాత వొచ్చింది. స్థూపం చుట్టూ, ప్రదర్శిణం జేసిందట. నేలబుగ్గి దీసి ఊరిమీదికి యెత్తిబోసి - శాపనార్థాలు పెట్టిందట ఇదిగిదే ఆఖరు. “ఈ మట్టితోటి మరినాకే సంబంధమూలేదు... నీనే యింటికి రాను” మనింటికి యెళ్లమని యెవుళ్ సెప్పే అలగన్నాదట. అంతే కబురు తెలిసి- నీనెళ్లేసరికి స్థూపంకాడలేదు. ఎళిపోయింది. మొండి సేతులోళ్లం- యెవుళి కంటనీరు తుడగలం నాయినా...?” నిట్టూర్చింది తల్లి.

చినప్పలావుడు మౌనంగా, బువ్వ తినసాగేడు. బయట చినుకులు... గాలి చల్లగా వీస్తోంది. పెరిటిలోని కుంకుడు చెట్టు కొమ్మలు ఊగేశబ్దం. గూటిలో దివ్య కొట్లాడుతోంది.

కాసేపయ్యాక, మళ్ళీ తల్లి కొనసాగించింది.

“ఊరు మునుసటి లాగలేదు నాయినా! ఎవుళ్ళీ నమ్మలేం. కస్తం సుకం చెప్పకోలేం. అదిగో, అవుడవుడూ- నారాయణమూర్తి మేస్ట్రుగోరితోటే కడుపు సొద సెప్పుకోడం. గానతగాని సొద యెవుళికి సెప్పుకుంతాడు?” ఆగింది తల్లి.

“మేస్ట్రారెలా వున్నారమ్మా? బాగున్నారా?”

“యెవుళూ సుకంగా లేర్నాయినా. ఏవి జల్మలివి? పాపిస్టి జల్మలు. మేస్ట్రుగోరి యిల్లు- పండులు పడి దువ్వేసిన సెలక లాగుంతాది! మీరు యెక్కడ, యే అలికిడి జేసినా- ఆ మర్నాడు పోలీసోలు మేస్ట్రు గోరింటి మీదబడి దువ్వేస్తారు” గాయపడ్డ గొంతుతో చెప్పింది అమ్మ.

“మనింటి మీద పడటంలేదా?” ప్రశ్నించేడు చినప్పలావుడు.

“ఎందుకు పడలేదు. పడినారు. పండుగా, పున్నమా- అని వుండేదా? అలనాడు మీ చిన్నాయిని కోసరం, యిప్పుడు నీకోసరం, అప్పుడంటే - యింటెడు మనుషులం. వొకళ్లకొకళ్లం వోదార్పుకునీవోళ్లం. ఇప్పుడో - మీ నడిపి నాయినలు వేరు కాపురాలై పోయి - ఆళ్ల బతుకు ఆళు బతుకుతన్ను. మీ నాయిని వున్నా యివన్నీ పట్టవతనికి వొంటిదాన్నే మిగిల్చాను.”

చిన్నప్పలావుడికి మెతుకు దిగటంలేదు. తల్లివేపు బాధగా చూసేడు. ఆమె గ్రహించింది. గొంతులో దైన్యాన్ని తుడిచేసి-

“నీనూ మొండికెత్తిస్తాను. నా ఊసూ, జోలికీ రాకుండా జేస్తాను పోలీసోళ్లని” అంది స్వరం పెంచి.

చిన్నప్పలావుడు ప్రశ్నార్థకంగా చూసేడు.

బయట చినుకులెక్కువైనాయి. ఎక్కడో మెరుపులు... తలుపు సందుల్లోంచి గదిలోకి వెల్తురు క్షణకాలం!

తల్లి కొడుక్కి కాస్తా దగ్గరగా జరిగి-

“వోసారి దీపాల ఆమాస రాత్రి నాయినా- దీపాలు, గీపాలు యెలిగించినాం. కలిగిన కాడికి సోడిపిండి అట్లా, మినబూరెలూ చేసుకున్నాం. ఇంక, యిలాగ, తినీసి, మీ నాయిని రచ్చబండకి యెళిపోనాడు. నీను తిందుమని కూకుంతన్నాను - వొచ్చీసినారు. మందకి మంద పోలీసులు. ఆళకి ముందర వొకడొచ్చేడు - ఆడికి కాకీ గుడ్డల్లేవు. మామూలు బుష్కోటూ, పేంటూ యేసుకున్నాడు. చేతిల చిన్న పిస్తోలు తిప్పుకోని వొచ్చేడు. సోడిపిండి అట్లా, మినపబూరెలూ చూసేడు. యిను, యిన్నాయినా, అప్పుడికత

చెప్తాను ” అని, ఉత్సాహంగా, చిన్నప్పలా (వుడి వేపు చూసి గతంలోని యవత్ ఘటననూ - దృశ్యకరించే రీతిలో చెప్ప సాగింది.

“ఇదెవరికీ పిండి వొంటలు?” బూటుకాలితో, గిన్నెల్ని చూపి అడిగేడు నాయినా.

“యెవుళు తింటే... ఆళ్ళకే....” అన్నాన్నీను.

“ఆడి కోసమే గదా, వండినావు?”

“యెవుళి కోసరం?”

“అప్పలావుడి కోసం!”

“అప్పలావుడు కాటిల గల్పిపోయి ఆరుపంటలయినాది. ఆనాడే దినకార్యాలూ జేసీసినాం. సుట్టాలూ, బందుగులందరికీ కవురెట్టినాం. మీకు కవురందలేదా? అనడి గేన్నాయినా...” అంతవరకూ చెప్పి, క్షణం సేపు నవ్వింది. ఆతర్వాత, అదే నవ్వు మొహంతో -

“ఆ వాఫీసరుకి కోపమొచ్చిందిగావాల. ఇంగీలీసుల తిట్టినాడు. నాకూ కోపమొచ్చి, మన బాసల తిట్టినాను. ఆడికనుమానమొచ్చింది. “ఏంటన్నావూ” అనడిగేడు. ‘నువ్వేటన్నా’ వడిగేను. అతగాను, పిస్తాల్తోటి వీపు గోక్కున్నాడు. ఆ పక్కనున్న మరొకడు, ఆ వాఫీసర్తోటి, నన్ను చూపి “యిదేనండీ! వాడి తల్లి, రంపల రాకాసి. నోరు గల ముండ! గయిరమ్మ, దీని పేరు....” అని చెప్పేడు.

నీనేటనేదు. పిస్తాల్తోటి గోక్కున్నాడే

“అప్పలావుడి మనవడేడి?” అనడిగేడు.

“యే మనవడు? అప్పలావుడికి నలుగురు కొడుకులు. నలుగురిల ఆఖరోడు సీతారావుడు, అతగాన్ని మీరే సంపినారు. అతగానికి వొకడే కొడుకు. ఆ కొడుకుని పంచాయితీ మండపం చంపింది. నడిపి కొడుకులిద్దరికీ నలుగురు కొడుకులు, పెద్ద కొడుక్కి వొకడూ మొత్తం అయిదుగురు మనవలు. ఏ మనుమడు కావాల?’ అని అడిగేను.

నా రెక్కలు పట్టుకొని, యింటి బయటికి యీడ్చుకొచ్చేడు. ఇంట్లోని వంటల్ని బూటు కాళ్లతో, నేలపాలు చేస్తాడు. “బండబూతుకూతలు కూసేడు. నా గుండెల మీదకి తుపాకులు గురిబెట్టి ‘చెప్ప! నీ కొడుకొస్తాడా యీ రోజు? నీ కొడుకు ఆచూకీ చెప్ప! చెప్పకపోతే కాలెస్తా’ మన్నాడు.....” తల్లి ఆగింది. గుక్క తిప్పుకుంది. కళ్లో నీళ్లు చేరబోతే, సముదాయించుకొని -

“...ఆఖరికి చెప్పాన్నాయినా...”

“బాబులూ, యిది నా యిల్లు. నా యింటిల... నా బిడ్డా, పాపల్తోటి సుకంగా బతకాలనే వుంతాది నాకు. ఈ యింటిని వొదిలీసి దేశమంతా నాదే అనుకొని యెళిపోన్దు బిడ్డ! ఆ బిడ్డడి కోసమే యీ ఆఖరి దినాల్ల యిల్లు కనిపెట్టుకొని చూస్తన్ను.

“నాయిన్లారా యీ బతుకుల అన్నీ అనుబగించీసినాను. పుట్టింటినిండి యీ మెట్టినింటి కొచ్చేను. బంధుబలగంతోటి బతికేను. ఎక్కడ, మరియేటయ్యిందో బలగం

పోయింది. బతుకు పోయింది. తొలిసారి యీ యింటిల పసిబిడ్డ నెత్తురు వొలికింది. అక్కడి కాంచి నెత్తురూ, కన్నీరూ! సూడండి. నా రెండు కళ్ళూ నెత్తురూ, కన్నీరూ కారస్తన్నాయి.

“ఇంతలేసి తుపాకులూ, అంతలేసి బలగాలూ అంతంత రాజ్జేమూ నెత్తురూ, కన్నీటి సుక్కల్ని ఆపలేవా? అలగయితే యెప్పుడూ, యే తల్లికీ, బిడ్డల ఆచూకీ అడక్కండి. బిడ్డల యేటకీ తల్లి గూటికీ రాకండి.

“మరొకసారిగానీ వచ్చేరా యీ యింటి దూలానికి మీ కాకీగుడ్డల్ని యేలాడగట్టి ఉరేసుకుంతాను. ఆఁ. అంతే... ఆఁ...” అని చెప్పి, ముగించి, మౌనంగా వుండిపోయింది తల్లి.

చిన్నప్పలావుడికి ఆకాశంలోని చందమామను చూపించి, ఆరుబయట, గరికనేల మీద తనకు గోరుముద్దలు తినిపించిన తల్లి జ్ఞప్తికొచ్చింది. పాలుదాపిన తల్లి, చేలగట్ల మీద నడకలూ, పరుగులూ నేర్పించిన తల్లి, పలకా వుస్తకాలిచ్చి బడికి సాగనంపిన తల్లి, పలకమీద “అమ్మ” అని రాసి ‘నువ్వు’ అని చూపితే, పరవశించే తల్లి, బాల్యం ఊయల వూపిన తల్లి గుర్తొస్తోంది. గానీ జీవితం చివరిద్వారం దగ్గర నిరీక్షిస్తోన్న యిప్పటి వృద్ధ రూపం అతని మనోఫలకమ్మీద కన్పించటంలేదు.

బాల్యం- మరణం దాకా జ్ఞాపకముండే వసంతం... యెవరికైనా!

అన్నం తినటం పూర్తయ్యింది. నోరూ, చేయీ కడుక్కున్నాడు. అక్కడే, అలాగే గోడకి చేరబడినాడు. తల్లిని చూస్తూ. “అమ్మా నను కన్నందుకు విప్లవాభివందనాలు. రాలిపడిన పూవులకై, గాయపడిన పిట్టలకై ప్రాణమివ్వనేర్పినావు.... అమ్మా, ననుకన్నందుకు విప్లవాభివందనాలు” పాట గుండెల్లో కదలాడింది. ఆపాట పాడటం తనకెంతో యిష్టం. ఎందరో సహచరులు యెన్నిసార్లో ఆ పాట పాడించుకున్నారు. పాడుతున్న ప్రతిసారీ తనకేవో కొత్త అనుభూతులు పల్లవిస్తాయి.

“చావు నన్ను సమీపించి గుసగుసలాడక ముందే ఆంక్షల సంకెళ్లు దాటి నిన్ను వొక్కసారి చూడాలని నా చివరి కోర్కె..... చివరి కోర్కె.....”

కవీ యెలా గ్రహించావయ్యా... మా గుండె ఘోష! క్షణకాలం, చిన్నప్పలావుడు ఆ పాట రాసిన కవిని తలచుకున్నాడు.

ఆ తల్లికి మాటలు పూర్తయ్యేక దుఃఖం ముంచుకొచ్చింది. మౌనంగా, నీటిలో ముంచిన మట్టి కుండలా.... కన్నీరు కారుస్తోంది. ఎప్పటివో, యేవేవో ఆమె గుండెల్లో కదలాడసాగేయి. పంచాయితీ తీర్పు భూమి అమ్మకం సీతారావుడు కొడుకుని చంపుకోవడం అరెస్తూ జైలు నుంచి పరారీ గ్రామంలో ఘర్షణలూ... కళాపెళా కళాపెళా మరుగుతున్న నీటిలాంటి... జీవితం... యిందులో ఆమెగూడా...

మొదట కూలిగింజలగొడవ గుర్తొచ్చిందామెకు...

మునిమాపువేళ ఊడుపు పూర్తిజేసి, గట్టేక్కేరు మహిళలు.

సాయంత్రపు ఎండ బంగారు రంగులో వరినాట్ల మీద పడ్తోంది. గాలికి రేకుల్ని అల్లాడిస్తూ వరినాట్లు కృతజ్ఞతలు తెల్పుతున్నట్లున్నాయి. యింత విధ్వంసం తర్వాత గూడా, యిన్నినాళ్ల తర్వాత గూడా ఆమెకు వరినాట్లే కళ్లముందు కదలాడేయి..... ఆ వెంటనే... అదే మునిమాపువేళ లక్ష్మీనాయుడి గడపలో...

“కుంచం మార్చి కొలమంతే యినబడదేట్రా?” ఆదెమ్మ అరిచింది.

గుంపస్వామి గడపలో మంచమ్మీద కూర్చున్న లక్ష్మీనాయుడి వేపు చూసేడు.

“ఏమే, నోరెక్కువయ్యిందేటి? అరస్తన్నావు” చుట్టకొసకొరికి, ఊసేడు లక్ష్మీనాయుడు.

“మూడడ కుంచమిది. పాటికుంచం, ఇదిగాదు, శిఖా కుంచంతోటి కొలండి...!” తగ్గలేదు ఆదెమ్మ.

“గుత్తగత్తెకు లేనినోరు నీకెలాగొచ్చిందే?” మళ్ళీ, అదే నిర్లక్ష్యం లక్ష్మీనాయుడిలో.

“ఔను! కూలి గింజలకాడా మీరు సెయ్యివిప్పరా?” తను తొలిసారిగా వొక అన్యాయాన్ని యెదిరిస్తూ మాట్లాడిందపుడు.

“అంతే, యేటి? మీం మీ కళ్లకి యెలాగవుపడతన్నామే?” లక్ష్మీనాయుడిలో.

అసహనం ప్రవేశించింది. అతనికి సీతారావుడు జైలు నుంచి తప్పించుకొచ్చి, యెక్కడో ఏజన్సీలో నక్సలైట్లతో కలిసి తిరగుతున్నాడంటే తిరగితే తిరగనీ, యేదో రోజు పోలీసు కాల్పుల్లో చనిపోడా అనుకుంటే; సీతారావుడు యిక్కడా కూలీనాలీల్ని రెచ్చ గొడ్తున్నాడని, రహస్యంగా వచ్చి, పోతున్నాడనీ... తెలుస్తోండడంతో, ఆగ్రహంగా వుంది.

“మీమెలాగవుపడతన్నాం మీ కళ్లకి?” ఆదెమ్మ తిరిగి ప్రశ్నించింది.

“నాయురాళ్లలాగవుపడ్తన్నావే నువ్వు మాత్రం” అసహనం అణుచుకొని, వ్యంగ్య బాణం విసిరేడు లక్ష్మీనాయుడు.

“నాయురాళ్లమే అయితే నీ గడపకి కూలి గింజలకొస్తామేటి? మీమూ నాయురాళ్లలాగ కూలిగింజలు కొలమేటి?”

“నాయురాళ్లయిపోడంకేనేటి సంగాలంటండ్రట?”

“అవన్నేల? కుంచం మార్చి, కూలి, గింజలు కొలండి” తను కల్పించుకుంది రెండోసారి. ఎందుకో, తనకు భయం కలుగుతోంది. నాయుడితో మాటాడుతుంటే.

“కొలకపోతే యేటిజేస్తారే...?” మంచం మీంచి లేచేడు నాయుడు.

“ఉడిసిన నాట్లు పీకి పారెస్తాం”

ఆదెమ్మ శిగపట్టుకొని, వొంచి, మంచం దగ్గరకి యిడ్చి -

“ఎంత ధైర్యమే, నంజికూతురా! నోటి కొచ్చిన కూతలు కూస్తావా? మీ దిక్కున్నకాడ చెప్పకోండి. కూలి గింజలు కొలనుగాక కొలవను” అని తోసివేసి, యింట్లోకి వెళ్లిపోయేడు.

ధాన్యం కొలిచే గుంపస్వామి, భయంతో వొణికిపోతూ, నిల్చున్నాడు. పొద్దు పూర్తిగా వాటారిపోయింది. చీకటి కమ్ముకుంది. అవమానంగా ఆదెమ్మ కూలబడింది. మిగిలిన వాళ్లంతా యెలాగున్నారోగానీ తను మాత్రం కంపించిపోయి, అప్పటికప్పుడే నాయుడి చర్యకు ప్రతీకారంగా-

“వారే, వారే, గుంపసోమీ! మీ బుగతకి సెప్పు. ఈ ధాన్యం గింజలు మీము యెత్తుకుపోతన్నావని. నువ్వుగాని, మీ బుగతగాని అడ్డుకుంటే ఆడోళ్లసేత తన్నులు తింతారని సెప్పు...” అని గుంపస్వామికి చెప్పి-

“చూస్తారేట్రా. ఎత్తండి గంపలకి... యీ ధాన్నేన్ని” అని తనూ గంపకెత్తుకుంది. అందరూ, గంపలకెత్తారు. ఆదెమ్మ సంతోషంగా లేచింది. అంతా ధాన్యపు గంపల్లో కదుల్తూ, లక్ష్మనాయుడి గడపమీద ఉమ్మి ఉమ్మేరు. మళ్ళీ తనే, గుంపస్వామితో -

“యిదిగిదిగో! లచ్చు నాయుడు బుగత, ఆదమ్మకి చెమాపణ చెప్పేదాక, ఆడిమడిసెక్కల్లోన నాట్లు పడవు. గుత్తగత్తె గయిరమ్మ మాటకి తిరుగులేదు...” అని ప్రకటించింది.

ఆ తర్వాత నాట్లు బంద్-ధాన్యం కొల్లగొట్టేరని కేసులు పోలీసులు రాజీలు... మళ్ళీ కూలిపన్ను.. మళ్ళీ యెక్కడో గొడవ... ఈసారి భూమికోసం జరిగిన ఘర్షణ గుర్తుదెచ్చుకుంది...

భయంతో, ఊరొదిలి వెళ్ళిపోయిన మరుదులు యిద్దరూ - మళ్ళీ ఊరిలోకి వచ్చేరు. తీర్పుకి కట్టుబడి అమ్మకానికి పెట్టిన భూమి మీదకి ఏరుబూసేరు. లక్ష్మనాయుడు. తన మనుషుల్లో కొట్టించేడు. సీతారావుడు గోపన్న సావుకారికి ఉత్తరం పంపేడు. గోపన్న సావుకారి, లక్ష్మనాయుడ్ని బ్రతిమాలి భూమిని... తిరిగి తమకి అప్పగించేడు. గొడవలూ, రాజీలూ, గెలుపులూ, వోటమిలూ... చావులూ.. వొక దీర్ఘనిట్టూర్పుదీసి -

“నాయినా! యిదిగిది యెన్నాళ్ళింకా? ఇదంతా యేటి నాయినా?” గొంతుతోగాక, గుండెతో పలికినట్లు జీరగా పలికిందామె. ఆమె యెంతకాలం నుంచీ వేచి వున్నదో, యెన్ని ఆలోచనల్ని, మాటల్ని చిలికి కవ్వం పట్టి ఆ రెండు ప్రశ్నల్ని వేసిందో అన్నిస్తోందా తల్లిని చూస్తే!

చిన్నప్పలావుడికా ప్రశ్నలు తన మొత్తం ప్రయాణానికి సంబంధించిన ప్రశ్నల్లా విన్పించేయి.

‘అమ్మా! యిది జీవితం. ఇది యుద్ధం. జీవితంలో యుద్ధం లేనిదెక్కడ? ఎప్పుడు...? మృత్యువుతో క్షణక్షణంచేసే యుద్ధమే జీవితం.

‘అమ్మా! వో జ్ఞాపకం నన్నెప్పుడూ వెన్నాడుతుంది. అది గాయం.. కూడా. పచ్చని పొలాలూ, గుబురు తోటలూ, మధ్యలో వోపల్లె, పల్లెకు ఉత్తరాన మాలపల్లె, అక్కడ, వో యింటిలో, నాయిన గుండెలమీద ఆడిన బాలుడు - తాత భుజాల మీద గుర్రప్పండేస్తే ఊరినీ, పొలాలనీ, పంచాయితీ మండపాన్నీ చూసేడు.

'భూమి మీద- తమ వొంటి చెమటా, నెత్తురూ బోసిన మనుషులు. రాసులుగా తీసిన పంటలు. పంటలు ఆ మనుషుల యిల్లు. పంటలు - వాళ్ల కల్లాలు కలలు. పంటలు- వాళ్ల బంధువులు. పంటలేవాళ్లు!

'పంటల్ని కొల్లగొట్టేందెవరోగానీ నెత్తినోరూ కొట్టుకుంటున్న వో మానవ రూపం.. వో పంట చేను.... ఎన్ను గింజల తలను నలుదిక్కులా బాదుకోవటం... మండపమ్మీద- పంచాయితీ దగ్గర.. నెత్తురు గక్కిన పంట, శిరసు తెగిన... ఎన్ను గింజ! అది నాకు గాయమా.... జ్ఞాపకమా...?!

లోలోపలి ఉద్యేగాన్ని అదుపు చేసుకొని-

".. యిది యెప్పుడో, యెక్కడో యెవరో ఆరంభించేరమ్మా!ః మన బ్రతుకులకొచ్చేసరికి మనం ఆరంభించినట్లన్నిస్తాది. గానీ యుద్ధం - మనకు ముందే ఆరంభమయ్యింది. మనతో అంతమూ అయిపోదు.

ఎన్నాళ్ళింకా అన్న ప్రశ్నకు.... బతుకులున్నంతదాకా! పంటలున్నంతదాకా! యేమో..." అని ముక్కలు జవాబుగా చెప్పేడు.

తల్లికి అతని మాటలేమీ బోధపడలేదు. గానీ, కొడుకు లోలోపల తడిగా వున్నట్లా, కన్నీటితోనో నెత్తుటితోనో తడిసినట్టు కన్పించేడు. అలా కన్పించేక కొడుక్కి దగ్గరగా వచ్చి, అతని భుజాలను చేతుల్తో తడిమి, స్పర్శించింది. ఆ తర్వాత అతని వొడిలోని తుపాకీని గూడా వోసారి స్పర్శించి -

"మీ సిన్నాయిని సీతారావుడు - అలాటిపని చేసుండకపోతే బాగుణ్ణు. అసలకి ఆ పిల్లడికి - కోడిపిల్ల పీకకొయ్యడం రాదు. బయ్యిం. ఆదేట్, మరలగ...?" యీ యుద్ధం అప్పుడారంభమయ్యిందన్న అర్థంలో మాట్లాడింది.

చిన్నప్పలాఁవుడికి తల్లి యేమంటోందో ప్రశ్నయ్యింది. చిన్నాయిని యే పని చేసుండాల్సింది గాదంటోంది...? కొడుకుని చంపుకోవడమా? లేదా తర్వాతర్వాత జైలు నుంచి పరారయి ఉద్యమించడమా...?

యీ ప్రశ్నలు మళ్ళీ గతంలోకి లాగేయి చిన్నప్పలాఁవుడిని!

★★★

అవి పట్నంలో తను డిగ్రీ మొదటి సంవత్సరం చదువుతున్న రోజులు. హాస్టల్ గదికి-వోరాత్రి సమయంలో చిన్నాయిని, మరో వ్యక్తి వచ్చేరు. ఇద్దరూ చెరో సంచనినిండా, యేవో మందులూ, దుస్తులూ, పుస్తకాలూ మోసుకొచ్చేరు. తెల్లవారు ఝామున బయల్దేరుతామనీ తమని పట్నం దాటి తూర్పువేపు పది కిలోమీటర్ల దూరంలోని పల్లె దగ్గరకు చేర్చేందుకు సహకరించమనీ అడిగేరు. వారికి భోజనం యేర్పాట్లు చూసి, వార్ని, తెల్లవారు ఝామున దిగెబెట్టేందుకు రెండు స్కూటర్లు, యిద్దరు మిత్రుల్నీ సిద్ధం చేసాడు, తను. ఎంతో ఉద్యేగంగా వుండేది. చదువుకున్న పుస్తకాలలోని వీరగాధల్లో పాత్రలు ప్రత్యక్షమయి నట్లుండేది. భగత్ సింగ్, చంద్రశేఖర్ అజాద్, అల్లూరి సీతారామరాజు గుర్తుకు

రాసాగేరు. వారితో బంధుత్వమన్న... ఉద్యోగం. నలుగురు మిత్రుల్ని కూడబెట్టుకొని చిన్నాయన ముందు కూచోవటం. చిన్నాయన ఏజన్సీ ప్రాంతంలోని గిరిజనోద్యమం గురించి, అక్కడి షావుకార్ల, ఫారెస్టర్లు, పోలీసు అధికార్ల దోపిడీ దౌర్జన్యాలెంత అనాగరికంగా, రాక్షసంగా వుండేవో- వాట్ని తమ ఉద్యమం యెలా యెదుర్కొంటోన్నదో చెప్పసాగేడు. కంబారిగా (పాలేరు) బతికే గిరిజనుడు కమ్యూనిస్టుగా మారి, యెలా పోరు సాగిస్తున్నాడో తనమయిదై వివరిస్తున్నాడు చిన్నాయన. ఆయనకు గూడా యీ అనుభవం అనూహ్యం గదా!

మిత్రులేవో ప్రశ్నలు వేసారు. జాతీయోద్యమంలో మోసం జరిగిందా? కమ్యూనిస్టులీ దేశంలో యెందుకు విఫలమైనారు? కమ్యూనిస్ట్ ఇంటర్నేషనల్....యిప్పుడెందుకులేదు? మీకు రష్యా, చైనా సాయం జేస్తాయా? మీ దగ్గర ఆయుధాలెన్నున్నాయ్...ప్రశ్నలు...ప్రశ్నలు.

చిన్నాయన అవాక్కయిపోయేడు. అయోమయంగా, తనతోపాటు వచ్చిన వ్యక్తివేపు చూసేడు. ఆ వ్యక్తి నిదానంగా వున్నాడు. చిర్నవ్యూత్ మమ్మల్ని చూసేడు. తెల్లనిభాయ, మొహంలో వింత వెలుగు...కళ్లు నీలంగా, ఎదుటి మనిషి అంతరంగాన్ని దర్శించేవిలా వున్నాయి. ఆయన, గొంతువిప్పి-

“కామ్రేడ్స్!” అని సంబోధించేరు.

తొలిసారిగా ‘కామ్రేడ్!’ అని సంబోధించబడినందుకు గుండెల్లో యేదో అనిర్వచనీయ పులకింత కలిగింది.

ఆయన కొనసాగించేరు.

“నిజమే! విద్రోహం జరిగింది. జాతీయోద్యమంలో బ్రిటీష్ సామ్రాజ్యవాదాన్ని ఓడించినా నిజమైన ప్రజాస్వామిక స్వాతంత్ర్యం మనకు రాలేదు. రాజకీయాధికారంలో పైపైన మార్కులేవో జరిగి వుండొచ్చు. గానీ, సాంఘిక వ్యవస్థలోగానీ, ఆర్థిక నిర్మాణంలోగానీ ప్రధానమైన అంశమేదీ మారలేదు. నిజానికి, సామ్రాజ్యవాదుల దోపిడీ మరింత ఉధృతంగా సాగుతోంది.

“కమ్యూనిస్టులు ఆదిలో యీ దేశంలో పాలకవర్గాలను సరిగ్గా అంచనా కట్టలేక పోయేరు. పాలకవర్గాలలో అభ్యుదయ కాముకులకోసం వెదుకులాడేరు. పాలకవర్గ ప్రయోజనాలకోసం సాగే పంచవర్ష ప్రణాళికలూ, శ్రేయోరాజ్య పథకాలూ “యజ్ఞం” అని కమ్యూనిస్టులు గుర్తించలేక విఫలమైనారు.

“రక్షసిక్త గిరిజనుడే యిప్పుడు విప్లవానికి బాటవేసాడు. మీరు యువకులు. విద్యార్థులు. భావిభారత సమాజం మీది. ఆలోచించండి! స్వాతంత్ర్యం ముందరి చరిత్రా, తర్వాతి చరిత్రా వర్తమానమూ అధ్యయనం చెయ్యండి! దేశ దేశాల్లో ప్రజలు విప్లవిస్తున్నారు.

“మిమ్మల్ని వున్న పళంగా, యిలా మాతో ఉద్యమంలోకి వచ్చేయ్యమని కోరను. గానీ, వీటిని గురించి యెరుకలో వుండండి. ఈ ఉద్యమాల్లో మీ తండ్రులూ, తల్లులూ, అన్నలూ, అక్కలూ వున్నారని గ్రహించండి... మీ సహాయ, సానుభూతులు అందించండి....” సుదీర్ఘంగా వివరించేరు.

ఏదో వ్యక్తం చెయ్యలేని శక్తి తన దేహంలో ప్రవహించింది. చాలాసేపు నిద్రపట్టలేదు తెల్లవారుఝామున చిన్నాయిని నిద్రలేపాడు. అప్పటికే వాళ్లు భుజాలకు సంచీలు తగిలించుకుని సిద్ధమై వున్నారు. గబగబా తనూ, మరో మిత్రుడూ, మొహాలు కడుక్కొని బయల్దేరటం.

దారిలో ఆ కామ్రేడ్తో ఊరి గురించి, పంచాయితీ తీర్పు, చిన్నాయిని చర్య మాట్లాడగా, ఆయన, ఆ ఘటనల వెనక వుండే రాజకీయార్థిక విషయాలు చెప్పారు. సరిగ్గా అర్థం కాలేదు.

వాళ్లు దిగవలసిన స్థలం వచ్చింది. మా నుండి వీడ్కోలు తీసుకుంటుండగా, ఆ కామ్రేడ్ని

“యింతకీ, తప్పేవరిది? శ్రీరాములు నాయుడుదా? మా తాత అప్పలావుడిదా?” అని ప్రశ్నించేను గదా. నాకింకా, యేదో విశదంగాలేదు.

శ్రీరాములునాయుడు ఆర్థికాతీత రాజకీయాలుంటాయనుకున్నాడు. అప్పలావుడు రాజకీయాతీత జీవితం ఉంటుందనుకున్నాడు. ఇద్దరివీ యిరుపక్షాలకు చెందిన రెండు అమాయక, అజ్ఞాన జీవితాలు...” ఆ కామ్రేడ్ జవాబిచ్చారు.

ఆ జవాబు అప్పటికెంత అర్థమయ్యిందో...?

ఇన్నాళ్లకి, మళ్ళీ తల్లి వేసిన ప్రశ్న. ఆనాటి విశ్లేషణను గుర్తుజేసింది! చినప్పలావుడు ఆలోచనల్లో వున్నాడు.

అప్పటిదాకా హోరున కురిసిన వర్షానికి గాలి గూడా తోడయినట్లుంది. పెరటివేపు స్తలాల్లో చెట్ల కొమ్మలు ఊగే శబ్దాలు. తమ పెరటిలోని కుంకుడుచెట్టు కొమ్మ విరిగినట్లుంది పెళ్పెళ్పెళ్ళా శబ్దం చేసింది.

తల్లి, వోసారి ఆ శబ్దం వింది. తర్వాత, కొడుకువేపు చూసి-

“మరియెలగ నడిసేడో యేసిన ప్రతీ అడుగూ యెరగని దోవల యేసినవే. సీతారావుడి వొక్కో అడుగూ మీ తాతకి యోజనాల దూరం జేసింది. బెంగెట్టుకున్నాడు ముసిలోడు. ఎవుర్నీ, దేన్నీ, ఆపలేడు. ఏటో..? వొక సుడిగుండం అయ్యింది నాయినా. బతుకు...గిర, గిరా, గిరా తిప్పేసింది. గిల, గిలా కొట్టుకున్నాం” వొక్కొక్కటి, పొరలు పొరలుగా తవ్వకుంటోందామె గతాన్ని...

“నూతుల చెరువు బంజరెవుళ్ళి?”

“భగవంతుడిది”

“భగవంతుడెవడు?”

“భాగ్యవంతుడు”

“అయితే మరి, భాగ్యవంతుడితోటి కయ్యిమాడి జయమవగలరేటి? పాపిస్టి పన్ను గాకపోతే భగవంతుడితోటి పంతాలేటరా...? వొదిలేయండి, వొదిలేయండి భూవు లొదిలేయండి!”

నూతుల చెరువు యెగువ బంజరుభూమి సాగుకి దిగిన కూలిరైతులపై దాడి జరిగింది. పట్నం ఆసుపత్రిలో పదిమందిదాకా క్షతగాత్రులై చికిత్స పొందుతున్నారు.

పోలీసులు క్షతగాత్రుల పేర్లూ, వయస్సూ, ఘర్షణ వివరాలూ రాసుకుంటున్నారు.

“నువ్వెవరు?”

“అప్పలావుడి పెద్దకోడల్ని!”-అని తను జవాడు చెప్పింది.

“నువ్వెళ్లావా.. భూమికోసం?”

“భూదేవి రైతోడికి తల్లి! ఆ తల్లికి దూరమైనోడు కూలోడు”

“నువ్వెళ్ళావా?”

“.....”

“నీకు దెబ్బలు తగిల్చాయా?”

“.....”

“పలకవేమీ?” గద్దించేరు.

కొద్దిదూరంలోని బెడ్స్ మీద చికిత్స పొందుతున్న నడిపి కొడుకులిద్దరి దగ్గర వున్న మామ అప్పలావుడు యిదంతా చూసి, దగ్గరకొచ్చేడు.

శరీరంలోని కండరాలన్నీ, కరిగి, కరిగి ఎముకల మీద తొడుగులా చర్మం వేలాడుతోంది. పైన వొక మాసిన బనియనూ, చిలకట్టు పంచె! తెల్లటి గడ్డంలోంచి నల్లటి కళ్లదీపాలు...! అప్పలావుడు మామ కళ్లతో మాట్లాడుతున్నట్లుగా-

“ఇదిగీ నూతుల చెరువు బంజరు సాగుజేసుకోరా అప్పలావుడూ, నీకేం ఫర్లేదు. నువ్వు, నీ పిల్లలూ భూమిలేనోళ్లయిపోరు. గోపన్న సావుకారి బాకీకి నీ జిరాయితీ భూమి అమ్మేసినా-అనన్నారు బాబూ పంచాయితీ పెద్దలు! ఆనాడు ఆ మాట మరెందుకన్నారో...?”

“బాబయ్యా! ఆ బంజరు బంగారవే పండుతాదో, యెండే పండుతాదో ఆ వూసాది లీయండి. దాన్ని సాగు సెయ్యడంకి మాకాడ మదుపులేదు. ఆ మదుపుకోసరం అప్పువోడాల. ఆ అప్పు మళ్లా వొడ్డిల్తోటి పెరిగిపోయి ఆ భూమిని మింగేస్తాది. కష్టపడటం మా వొంతు, అనుబగించడం అప్పిచ్చినోడొంతు అవతాది.

పెద్దలు ఆలోసించి ఆ బంజరు గోపన్న సావుకారికే యిప్పించి మమ్మల్ని రుణ విముక్తుల్ని సెయ్యం”డన్నాడు మా సీతారావుడు ఆనాడు!

“పెద్దలమాటా జరగలేదు, సీతారావుడి మాటా జరగలేదు! ఆనాడు పంచాయితీ మండపం మీద రగతం సిందింది. ఈనాడు భూదేవత మీద రగతం సిందింది. అది ఎవుళి రగతం..? ఇదెవుళి రక్తం...? ‘రగతానికి కులమేటి? మతమేటి?’ అంతారు పెద్దలు. బగవొంతుడి సృష్టి అంతా సమానమంతారు...! మరిదేటి?” ప్రశ్నలు వేసాడు. పోలీసులు ఆశ్చర్యంగా చూడసాగేరు. ఆసుపత్రికొచ్చిన వాళ్లెవరో కొందరు చుట్టూ గుమిగూడేరు.

“రక్తం బయటికి కనపడకుండా మనిసి సెవటా, సత్తువా సప్పరించీసింది బావూ వొర్తకం! ఇప్పుడా సంపదా, పెత్తనావూ మనిసి నెత్తురిని పిండుతుంది.. ఆ! ఇప్పుడూ,

అప్పుడూ యిదే, యీ నెత్తుర్నాపలేక నా నెత్తినీను బాదుకుంతన్నాను” అని, నెత్తిమీద చేతులేసుకు యేడ్చేడు అప్పలావుడు మామ.

పోలీసులేమనుకున్నారో, మరి తనను మళ్ళీ ప్రశ్నించలేదు. ముసిలోడ్చి కూడా యేమనలేదు. ఈలోగా యెవురో పత్రికా విలేకర్లట వొచ్చేరు. వారూ, పోలీసులూ కాసేపు మాట్లాడుకున్నారు. ఆ తర్వాత విలేకర్లు గాయపడ్డ వారిని ప్రశ్నించేరు.

“మీ మీద ఎవరు దాడి చేసారు?”

“భగవంతుడు!” ఓ గాయపడ్డ వ్యక్తి జవాబు.

విచిత్రంగా చూసేరతన్ని విలేకర్లు. గుర్రుగా చూసేరు పోలీసులు.

“భగవంతుడా? అదెవరు?” మళ్ళీ ఓ విలేకరి ప్రశ్నించేడు.

“భాగ్యవంతుడు!” అదే గాయపడ్డ వ్యక్తి జవాబు మళ్ళీ.

“మరి, తర్వాత మీరేం చేస్తారు? దీనికి బదులు తీసుకుంటారా?”

“మీమా? భగవంతుడితోటీ, భాగ్యవంతుడితోటీ...కయ్యాలా? పొరపాట్లు బదులు సెప్పాలనుకున్నా భగవంతుడు అగుపడడు. భాగ్యవంతుడికేమేనా జరిగితే యిళ్లాప్పుకోరు...” అని పోలీసుల్ని చూపించేడొక గాయపడ్డ వ్యక్తి.

విలేకర్లకి రాసుకోదగ్గ వార్తలందినట్లలేదు. అసంతృప్తిగా వెళిపోయేరు. గాని ఆ తరాత వారం తిరిగేసరికి...? గాయపడినవాళ్లంతా ఆస్పత్రి నుండి తిరిగొచ్చేరు. మళ్ళీ భూమి సాగుకెళ్లేరు. ఈసారి రెవిన్యూ అధికార్లు, పోలీసులూ వొచ్చేరు. భూమి సాగుకెళ్లిన రైతుల్ని జైలుకి పంపేరు. అప్పుడు ఆడవాళ్లని భూమిసాగుకి దిగమన్నాది సంగం. దిగేం! జైలుకి వెళ్లేం. అనుబగించేసాం అన్నీ, తగువులూ, తంటాలూ, జెయిళ్లూ, బెయిల్లూ....ఆ తరాతో...?

“ఆళ్లు భూముల్లాక్కున్నారు. బతుకుల్లాక్కున్నారు. పంటలు లాక్కున్నారు. పంచాయితీలు నడిపినారు. మన చావులకి ఆళ్లు తీర్పులు చెప్పేరు. అది, మరి చెల్లదు. చెల్లగూడదు. అవతలవాళ్లు ముసుగులు తీస్సేరు. శ్రీరాములునాయుడు వొక ముసుగు ఆళ్లకింతదాకా! ఇవుడు ముందుకొచ్చినోడు లక్షుంనాయుడు! ఆడు యుద్ధమారంభించినాడు. దెబ్బమీద దెబ్బ గొడతండు. ఆడు బతికివుంటే మనకి చావులు రాస్తాడు. ఆడి చావు మనమే రాయల...ఆ...” వో. రాత్రి రహస్య సమావేశం సీతారావుడి ప్రకటన...”

ఆమెకన్నీ పుస్తంలోని ప్రతి అక్షరాన్నీ, స్పర్శించి, చదివేట్లుగా గుండెలో కదుల్తున్నాయి. దీర్ఘంగా, యేవైపో చూస్తూ-

“భూవులకాడ భూవికోసం మనఁవూ, ఆళ్లు కొట్లాడుకున్నాం. అది లెక్కలోకి రాలేదు. గాని, అదిగా లచ్చున్నాయుడ్చి అతగాని యింటిల సంపదంతోటి పులుల మందని పుల్లల్తోటి పొడిసినట్టగయ్యింది. దిగిపోనాది. బలగం! ఇల్లు గదిల్తే యినప టోపీ పోలీసులు! పొలాలంటా...తుపాకులే! చెల్లాచెదురైపోనారు జనం. సీతారావుడికి జెనానికి మద్దెన

తుపాకులూ, లాఠీలూ, జెయిల్లూ దడిగట్టిసినాయి. ముసిలోడ్డి -కొడుకు ఆచూకీ చెప్పమని కొట్టి, కొట్టి కొసాకి మీసాలకి అగ్గెట్టారు” పొరకు, పొరా విప్పుకు మాట్లాడుతోంది తల్లి.

చినప్పల్రావుడికి...ఆ ఘటనల తర్వాత కొన్నాళ్లకు హాస్టల్కొచ్చి, చిన్నాయిని సీతారావుడు కలిసిన సందర్భం గుర్తుకొచ్చింది.....

చిన్నాయిని బాగా అలసిపోయినట్టున్నాడు. మనిషి నీర్పంగా కన్పించేడు. సంచీలో యేవో కాగితాలు తీసి, వాటిల్లోంచి కొన్ని చిరునామాలు యిచ్చేడు. ఆ చిరునామాల వార్ని కలిస్తే తాతయ్య, నడిపినాయినినల, అరెస్టయిన గ్రామస్తుల విడుదలకు సహకరిస్తారని చెప్పేడు. ఒక ముఖ్యమైన సమావేశానికి బెంగాల్ వెల్తున్నామనీ; పదిరోజుల తర్వాత వస్తాననీ చెప్పేడు. రాత్రి రైలుకి వెళ్లిపోయేడు. చిన్నాయిని యిచ్చిన చిరునామాల వారిని కలియటం! కొత్త పరిచయాలు. కొత్త ప్రపంచం.....వొకే సామూహిక స్వప్నావిష్కరణకోసం.... కలలుగనేవాళ్లు.... చరిత్ర, రాజకీయాలు, సాహిత్యం, అన్నీ ఆ కలల ప్రపంచంలో నేర్చుకోవటం! వాటిలో మునిగితేలటం!

ఆ తర్వాత అరెస్టయినవారంతా విడుదల. గ్రామంలో సభ. పట్నం నుంచి తమ సామూహిక స్వప్న బృందం. సభలో నృత్యప్రదర్శన!

కొద్ది రోజులకే పట్నంలో వో హోటల్ వద్ద చిన్నాయిని పోలీసులకు చిక్కడం, ఆ రాత్రే ఎన్కౌంటర్ పేరిట పోలీసులు కాల్చి చంపేయటం.....

పట్నంలో స్మారకసభ. పోలీసుల పహారా మధ్య!

మండపమ్మీద తెగిన బాలుని శిరస్సునుంచీ అరుణపతాకకు నెత్తురద్దిన చిన్నాయిని సీతారావుడిదాకా క్షతగాత్రగానాన్ని తను విన్పించటం! తను గాయకుడా? ఎప్పుడు కాగలిగేడు? గాయాన్ని మోసినవాడా? గాయకుడా? సాయుధుడా?

“లచ్చున్నాయుడి కొడుకులు ఆ తరాత పగతీర్చుకున్నారు. అందరి మీదా కేసులెట్టేరు. ఊరిల పోలీసుకేంపు. మున్నబు కరణాల కచేరి అక్కడే. సూరెంబాబు రాత్రుళ్లు పట్నమెళ్లిపోయావోడుగానీ, పగలు ఊరిలుండేవోడు. రాత్రీ, పగలూ నిద్రులుండేవి గాదు. దుఃఖం, దుఃఖం...సీకటి, సీకటి! అనుబగించీసినాం, సరి అనుకుంటే, మళ్ళా నువ్వు!

“కొడుకా! నాకేటీ తెల్లు. బతుకుల సీకటే సూసినదాన్ని. నన్ను తప్పబట్టకు....’ తల్లి గతం పొరలన్నీ విప్పుకుని, చివరిగా పలికింది.

అక్కడ, తల్లి వొదిలేసిన దగ్గర తారట్లాడింది చినప్పల్రావుడి హృదయం....తన యింటిలో వరుసగా రెండు దీపాలారిపోయినయి. నడిపినాయనలు యేదోవొక కేసు మీద జెయిలులో. తన తండ్రే యింటిలో మిగిలిన పెద్ద దిక్కు. గానీ, ఆయనకు యివేవీ పట్టేవిగాదు. అందుకనే ఆయన్ని క్షమించారేమో, గ్రామ పెత్తందార్లు.

వొద్దనేవాడుగాదు. కావాలనేవాడూ గాదు. అలీనంగా వుండటం అతనికి యెలా సాధ్యమయ్యింది? తను చదువు ఆపేసి, వొచ్చేస్తానన్న సందర్భాన మాత్రమే మాట్లాడేడు-

“యిక్కడ నీకేటున్నాది? భూ(వికోసరం వొలికిపోయిన నెత్తురున్నాది. నెత్తురు కోసరం....కారిసీ కన్నీరున్నాది. గాని, భూ(విలేదు. బతుకులేదు. ఇక్కడికి రావద్దు...” అన్నాడు.

చదువు, చదువు...చదువు. డిగ్రీ కాలేజీ నుంచి యూనివర్సిటీకి. అక్కడ అనివార్యమైన ఆందోళనలు...ఘర్షణలు...క్యాంపస్ లో పోలీసులు....హాస్టల్ గదుల్లో రహస్య ఎజెండాలు! చదువుతున్నట్టుగా వుండేదా..? ప్రవాసజీవితంలా వుండేది....! అక్కడ్నించి అలా...అజ్ఞాతజీవితం...! ఆనాటికి గ్రామంలో చాలా మార్పులొచ్చేయి! అలనాడు, పంచాయితీ మండపం మీద యెంతకీ తగవు తీరకపోవటంతో అటు పెద్దల్ని, యిటు మాలల్ని ఝణాయించి దులిసేపిన అన్నమయ్య యిప్పుడు లేడుగానీ అతని కొడుకు శివన్నారాయణ యిప్పుడు గ్రామంలో నాయకుడు.

శివన్నారాయణ తనకంటే అయిదేళ్లు పెద్ద. డిగ్రీ చదువాపేసి, గ్రామంలో రాజకీయా ల్లోకి దిగేడు. శివన్నారాయణకి మునసబు మద్దతుంది. శ్రీరాములునాయుడి కాలంలో మునసబుకి వుండే అధికారమూ, సంపదా లక్ష్మనాయుడి పెత్తనంలో తగ్గేయి. ఆ వైరం తీర్చుకోడానికి మునసబు యెదురు చూసేడు. శివన్నారాయణ కన్పించేడు.

లక్ష్మనాయుడి హత్య జరిగాక లక్ష్మనాయుడి కొడుకులిద్దరూ తండ్రి బాటలోనే నడిచేరు. దౌర్జన్యాన్నే ఎంచుకున్నారు. మరోవైపు ప్రజల మీదకు పోలీసుల్ని ఎగదోలేరు. జనవ్యతిరేకులైనారు.

శివన్నారాయణ మాత్రం తెలివిగా పావుల్ని నడిపేడు. లక్ష్మనాయుడి కొడుకుల వలన జైలు పాలయిన వారికి జామీనులిచ్చి విడిపించేడు. ప్రభుత్వం ప్రవేశపెట్టిన కొన్ని సంక్షేమ పథకాలు రైతుకూలీ సంగసభ్యులకే వొచ్చేట్లు చూసేడు. ఏ భూములకోసం పోరాడేరో, ఆ భూముల పట్టాలకోసం ప్రయత్నించేడు. లక్ష్మనాయుడి కొడుకు సర్పంచ్ గా వుంటే శివన్నారాయణ ప్రతిపక్ష పాత్ర పోషించేడు. ఆ తర్వాత, పంచాయితీ హరిజన్లకు రిజర్వయితే... నడిపినాయనని సర్పంచ్ ను జేసాడు. నడిపినాయనప్పుడు అధికారం తనవాకిటకొచ్చింద నుకున్నాడు. అది, ‘అక్షయపాత్ర’ అనుకున్నాడు. గానీ, అది శివన్నారాయణ యింటనే వరాలు కురుస్తుందంటే, నమ్మాడా? తన వాదన విన్నాడా...?

శివన్నారాయణ శ్రీరాములునాయుడి వర్తమానరూపమా...? కావచ్చు అని తేల్చింది నారాయణమూర్తి మాస్టారు!

“అమ్మా! వర్షం తగ్గిందా..? చూడుమీ...!”

చెప్పేడు చినప్పల్రావుడు. అతనికోసారి నారాయణమూర్తి మాస్టార్ని కలువాలన్నించింది.

తల్లి, నెమ్మదిగా తలుపుతెరచి, బయటకి వెళ్లి, చూసివచ్చి-

“చినుకులు ఆగిపోనాయి. గాని, మేఘం పట్టు వొదిల్చుట్టగలేదు” అని చెప్పింది.

“నారాయణమూర్తి మాస్టార్ని కలవాలనుందమ్మా...!”



“.....యీ సీకట్ల, మేస్ట్రుగోరి యిల్లు పోల్సుగలవో, లేదో? వొక్కడివే యెళ్లగలవా? నీనొచ్చేదా?” ఆ తల్లి, సందేహాల్ని వెల్లబున్నూనే వుంది. చినప్పలాఁవుడు, అన్నీ సరిచూసుకొని “వస్తానమ్మా!” అని చెప్పి, యింటి నుంచి బయలుదేరాడు.

“కొడుకా! జేగర్తనాయినా!” అంతే అనగలిగింది. గానీ గుండెలోపల యెన్నెన్నో ...ఆ తల్లికి!

\*\*\*

చినప్పలాఁవుడు తన పేట దాటి మేస్ట్రారింటి పెరటివేపు దోవలో నడక సాగించేడు. గ్రామం నిద్రలో వుంది. కురిసిన వర్షానికి వాతావరణం చల్లగా వుంది. ఇళ్లముందరి పశువుల సొలల్లో పశువులు వరిగడ్డిపరకల మీద మోరలుచాచి కదుల్తున్నాయి. కొన్ని పశువులు తోకల్తో మూపు మీద వాలిన దోమల్ని, ఈగల్ని తోల్తున్నాయి. ఆకాశంలో మబ్బులు చెదిరిపోయేయి. అక్కడక్కడా నక్షత్రాలు వొంటరిగా బిడ్డలకోసం యెదురుచూసే తల్లుల కళ్లల్లా కన్పిస్తున్నాయి. చేతికర్ర తాటిస్తూ నడిచే వృద్ధునిలా ఆకాశంలో చంద్రుడు...! నిర్బంధాల్తో నిస్తేజమైన జనసమూహంలా వర్షంతో తడిసిన ప్రకృతి!

మాస్ట్రారి యింటి పెరటివేపు ఎలుగు (కంచె) దాటి, వంటపంచ దగ్గరకొచ్చేడు చినప్పలాఁవుడు. పెరటి తలుపులు తీసి వున్నాయి. అనుమానంతో, కాసేపు చీకట్లో నిల్చొని యింట్లో శబ్దాలకోసం చెవివొగ్గేడు. ఏమీ వినబడలేదు. మెల్లగా, వంటపంచ దాటి మండువా కొసకొచ్చి వారగా నిలబడి పడగ్గది వేపు చూసేడు. ఆ తలుపులూ తెరచే వున్నాయి. లోపల జీరోవాల్లు బల్బ్ వెలుగుతోంది. కరెంట్ వొచ్చినట్లుంది!

వర్షానికి మెలకువ వొచ్చిన తర్వాత మరి నిద్రపట్టడంలేదు నారాయణమూర్తి మాస్ట్రారికి. మంచమ్మీద అలా రెప్పలు తెరిచి, యేవో ఆలోచనల్లో వున్నారు. చినప్పలాఁవుడు ఆయన దగ్గరకు చేరి-

“మాస్ట్రారూ!” అని పిలిచి, లాల్సలాం చేసాడు.

మాస్ట్రారు ఆశ్చర్యంగా చూసేరు. చినప్పలాఁవుడు అనుమానంగా, తలుపులు వేపు చూపిస్తూ-

“అన్నీ తెరిచే వున్నాయేంటి...?” అనడిగేడు.

మాస్ట్రారు, మంచమ్మీద లేచి కూచొని చిన్నగా నవ్వి-

“తలుపులన్ని మీకై తెరచివుంచినాను అని పాడుతూ, మా మైత్రీ సభ్యుల్ని ఆహ్వానించాలి” బదులిచ్చేరు.

అర్థంగాక అయోమయంగా చూసి, దగ్గర్లోని కుర్చీలాక్కుని కూర్చున్నాడు చినప్పలాఁవుడు.

“ఎప్పుడుబడితే అప్పుడు వొచ్చి, తలుపులు బాదేస్తారు. ఇంటిలో చొరబడతారు. తలుపులు పాడవకుండా తెరచి వుంచటమారంభించేను. ఇదీ తప్పే! తెరచి వుంచితే

యిప్పుడే వెళ్ళిపోయేరా 'వాళ్లు' అని ప్రశ్నిస్తారు. పోలీసులు యిప్పుడు మాకు మైత్రీ సభ్యులు' అని, వో నిట్టూర్పు వొదిలి-

“వుండు! తలుపులు వేసాస్తాను” అని చెప్పి, పెరటి తలుపూ, మునివాకిటి తలుపూ వేసాచ్చేరు మాస్టారు.

కొంతసేపు యిద్దరూ మౌనంగా కూచున్నారు.

“గురువమ్మ కూతురింటికి వెళ్ళింది. చిన్న మనవరాలు పుష్పవతయ్యింది...” చెప్పేరు మాస్టారు.

మళ్ళీ మౌనం! ఏం మాట్లాడాలో, యెక్కడారంభించాలో తేలటంలేదు చినప్పల్రావుడికి! అజయ్ బాబు గురించి అడుగుతారేమోనని యెదురుచూసేడు. మాస్టారింకేదో ఆలోచనలో వున్నారు. చినప్పల్రావుడుకి స్థూపం పునర్నిర్మాణ విషయం గురించి మాట్లాడాలనించింది.

అంతలో మాస్టారే-

“మీరు బస్సులూ, బ్యాంకులూ, ఆఫీసులూ ధ్వంసంజేస్తే, అవతలివాళ్లు స్థూపాలు ధ్వంసం చేస్తున్నారు” అన్నారు.

ఆశ్చర్యపోయేడు చినప్పల్రావుడు. తను యే స్థూపం గురించి మాట్లాడాలనుకున్నాడో. ఆ విషయాన్నే, మాస్టారు మాట్లాడినందుకు.

గ్రామంలో సీతారావుడి స్మారక స్థూపనిర్మాణం వొక కీలకదశలో జరిగింది. అజయ్ బాబు కోలనీ సాధించేక, మిల్లు పేల్చిన కారణంతో అమలయిన నిర్బంధంతో జనాన్ని మళ్ళీ శివన్నారాయణ ఆకర్షించేడు. ఈసారి కేసుల యెత్తివేత ఊసెత్తలేదు. సబ్బిడి వధకాలు అందించలేదు. రాజ్యహింస భయాన్ని జనాల్లోకి యెక్కించేవాడు శ్రేయోభిలాషిలా! అటు, రాజకీయ ప్రత్యర్థులైన లక్ష్మనాయుడి కొడుకుల్ని రాజకీయాల నుంచి కాంట్రాక్ట్ రంగానికి తరలించేడు. పంచాయితీ నిధుల్లో నిర్మాణమైన 'బస్సు షెల్టర్' కు “కీర్తిశేషులు జాగాన లక్ష్మనాయుడు జ్ఞాపకార్థం” అని నామకరణంజేసి, ఆవిష్కరణ సభ జరిపేడు. ఇలా, గ్రామ పెత్తందార్ల సయోధ్య దశలో మళ్ళీ పేదల్ని సంఘీకృతం జేసింది “సీతారావుడు స్మారక స్థూపం”. అప్పుడు, మాస్టారే స్థూపనిర్మాణ పనులన్నీ నిర్వహించారు. చివరికి, పోలీసులు, నిర్మాణాన్ని పూర్తి చెయ్యడానికీ, ఆవిష్కరణకీ అడ్డుదగిల్తే శివన్నారాయణను కిడ్నాప్ చేసి, కార్యక్రమాన్ని జయప్రదం జేసింది తమ దళం....!

కాసేపు మౌనం తర్వాత-

“శ్రీరాములునాయుడ్ని కలిసేను. స్థూపాన్ని తిరిగి నిర్మించాలని చెప్పేను” చెప్పేడు చినప్పల్రావుడు.

“అతనికా శక్తి వుందా?”

“అతనూ అదే మాటన్నాడు”.

మరం విప్పి, కాళ్లుచాపి, తలగడ మీద చేయి ఆన్ని చేరబడ్డా, మాస్టారు చినప్పల్రావుడివేపు చూస్తూ-

“బోలెడు మార్పులొచ్చేయి. కొన్ని మార్పులు శ్రీరాములు నాయుడు కాలంలో వొచ్చేయి. ఆ తర్వాత మరికొన్ని...! ఇటీవల మరింత వేగంగా వొచ్చేయి మార్పులు. నంపదా, దరిద్రమూ రెండూ పెరిగేయి ఊరిలో. రెంటిమధ్యా అంతరమూ పెరిగిపోయింది...” చెప్పేక, ఆగేరు. ఇంకా, యేవేవో లోవలి ఆలోచనల్ని తర్కించుకుంటున్నారు.

చినప్పల్రావుడు మాస్టారిని అర్థం చేసుకుంటూ-

“కమ్యూనిటీ డెవలప్ మెంట్, కోపరేటివ్ సెక్టార్, బ్యాంకింగ్ పరపతి వగైరాలు- తొలినాళ్లలో భూస్వామ్య, ధనికవర్గాలకే ఉపయోగపడ్డాయి. ఆ తర్వాత అధిక ఉత్పత్తి, సస్యవిప్లవం- ఎరువులూ, మందుల కంపెనీలకు ఉపయోగపడింది. ఆ కంపెనీలకు బహుళజాతి సంస్థలూ జోడు కలిసేయి. ఇటీవల నూతన ఆర్థిక విధానాలు కార్పొరేట్ రంగానికి గ్రామీణ వ్యవసాయాన్ని అర్పణజేయటానికి దోవవేస్తున్నాయి” అని సంక్షిప్తంగా మార్పుల సారాన్ని చెప్పేడు!

గానీ మాస్టారు విన్నట్లుగాలేదు. తన ఆలోచనల్లోంచే

“మీ తాత, అలనాడు శ్రీరాములు నాయుడు చేసిన కార్యక్రమాల్ని ‘యజ్ఞం’ అన్నాడు. మీ చిన్నాయన పంచాయితీ మండపాన్ని మండపంకాదది, ‘రాజ్యం’ అని తేల్చి చెప్పేడు.

“సీతారావుడు జైలు నుంచి తప్పించుకొచ్చి ‘విప్లవం’ అంటే నిజమనుకున్నాను. అప్పుడది, అణచబడినా, ఓడిపోయినా మళ్లా ఆరంభమంటే నమ్మేను. ఆ నమ్మకంతోనే అజయ్ బాబూ వెళ్లుంటాడు” యెక్కడో వున్నారు మాస్టారు.

“కాదా? ఇది విప్లవం కాదా?” ఆశ్చర్యమూ, అసహనమూ కలగలిసిన స్వరంతో ప్రశ్న.

మాస్టారు యీ ప్రశ్నను విన్పించుకోలేదు. ఎక్కడ తన సంభాషణను ఆపారో, అక్కడ్నించే కొనసాగించేరు.

గది కిటికీల రెక్కలు కొట్టుకోసాగేయి. గాలి సాగినట్టుంది. చినప్పల్రావుడే లేచి కిటికీ రెక్కలు మూసేడు. మాస్టారు, దీర్ఘంగా యింటిపైకప్పువేపోసారి చూసి, మళ్లీ తన కాళ్లవేపోసారి చూసి, కాళ్లు కూడేసి కూర్చొని-

“అప్పల్రావుడు తన యెరుకకు అందినకాడకి తన జీవితాన్ని వెనకా ముందూ తడుముకున్నాడు. తమ బతుకుల్లోకీ, ఊరిలోకీ ప్రవేశించే వొక్క విశేషమూ మంచికే అన్నట్టుగా కన్పించి; కొసకి యెలా తమకి చెడు చేసాయో చెప్పేడు. సీతారావుడేమో కడుపు కోసుకొని చూపేడు.

“లోతుగా ఆలోచిస్తే అక్కడికొక విషయం బోధపడతాది. అప్పటిదాకా ప్రజలందరి ఆమోదంతోటి, పెద్దల రూపంలో పంచాయితీ మండపం రాజ్యంపాత్రని నిర్వహించేదని!”

“అప్పటికి పెద్దలకి ఆ శక్తి, అధికారమూ వుండేయి. ఆ రోజుతో ...సరి! పెద్దల స్థానంలోకి రాజ్యం వచ్చేసింది. తొలిసారిగా, ఆ గ్రామస్థుడ్ని పోలీస్ స్టేషన్ కీ, కోర్టుకీ లాక్కెళ్ళింది. చివరికి....అతగాడ్ని చంపింది కదా...?” అని ప్రశ్నించేరు మాస్టారు. జవాబుకోసం ఆగకుండానే మళ్ళీ-

“ఆ తర్వాత? ఏవైంది? యుద్ధం! లక్ష్మనాయుడ్ని చంపేరు. యుద్ధం..... గెలుపూ, వోటమీ ....యుద్ధం.....యుద్ధం...!.

“సీతారావుడు పెద్దల్ని యెదరించలేక కన్న కొడుకుని చంపుకున్నాడు. ఎందుకూ...? అప్పటికి రాజ్యం తన పాత్రని గ్రామ పెద్దలకిచ్చింది. ఆ తర్వాత పోలీసులూ, కోర్టుల రూపంలో రాజ్యం పాత్ర పెరిగింది. ఆర్థికంగా భూస్వాముల పాత్ర విస్తరించింది. పెత్తందార్ల స్థానంలోకి రాజ్యం ప్రవేశించింది.

“ఇదిగిడీ...అసలు విషయం. దేనితో యుద్ధం? ఎవరితో యుద్ధం...? యుద్ధానికి వొక ముగింపు కన్పిస్తుందా? వున్నదా...? ఎన్నాళ్లు...యీ యుద్ధం? ఎందుకు...?” లోలోపలి ప్రశ్నల్ని, విశ్లేషణలనీ...వొక్క బిగువున విన్పించి కళ్లు మూసుకున్నారు మాస్టారు.

చినప్పల్రావుడికి అంతకుముందు తల్లి వేసిన రెండు ప్రశ్నలూ గుర్తొచ్చేయి. ఇద్దరి ప్రశ్నల సారాంశం...వొక్కటే! గానీ, సమాధానం తల్లికి చెప్పినట్లుగా భావోద్వేగంతో చెప్పలేకపోతున్నాడు. మనసులో యెన్నో కదుల్తున్నాయి. పంచాయితీ మండపమ్మీద తెగిపడిన బాలుని శిరస్సు, భూమికోసం ఘర్షణలో క్షతగాత్రులూ యెన్నెన్ని గాయాలకో మరణించిన తాతయ్యా, నెత్తురు చిందించిన చిన్నాయినా, వెంటాడిన పోలీసులూ, సాగించిన పోరాటాలూ, సహచరుల అమరత్వం, కూలిన స్థూపం....

“యుద్ధం గురించి తీర్పు చెప్పాలంటే యుద్ధం తమ అనుభవంలోకి రావాలి...” ఆలోచనల్లోంచి బదులిచ్చేడు చినప్పల్రావుడు.

మాస్టారి మనసు చివుక్కుమంది. మూసిన కళ్లు తెరిచేరు. తలగడ ప్రక్కన పడేసి, కాళ్లు కూడేసి కూర్చొని.

“బాబూ! వొక్కమాట గుర్తుంచుకో! నేను యుద్ధాన్ని శంకించటంలేదు. అలాగ్గానీ శంకిస్తే నా కన్నకొడుకుని శంకించినట్టే గదా!” అని ఆగేరు. గొంతులో జీర.

చినప్పల్రావుడికీ బాధ కలిగింది. అలాంటి జవాబు యిచ్చి వుండాలిందికాదు అననుకున్నాడు.

ఆ తర్వాత, మాస్టారే గొంతు సవరించుకొని-

“నా వయసయి పోయింది. మృత్యువుకి దగ్గరలో వున్నాను. ఈ మధ్య తరచుగా మీరే గుర్తుకొస్తున్నారు. మీతో కొన్ని చెప్పాలని గుండెలో కొట్లాట. చెప్పకుండా వెళిపోతానేమో నన్నభయం!” క్షణంసేపు కళ్లు మూసేరు.

చినప్పలావుడి హృదయం బాధగా మూల్గింది.

“నాకు యీ ఊరే ప్రపంచం. దీనితోటే ప్రపంచాన్ని బోధపర్చుకుంటాను. మీ తాత అప్పలావుడికీ అంతే.

నాకు బోధపడిన భోగట్టాలు నీ ముందుంచుతాను. వాట్ని పరిశీలించుకో. అక్కడ్నించి ఆరంభిస్తాను...” అని, వొక సుదీర్ఘ చరిత్రను బోధించే ఉపాధ్యాయునిలా చరిత్రలో లీనమయ్యారు మాస్టారు.

“అప్పలావుడు, పురోణీకాగితమ్మీద వేలిముద్ర వేసే ముందు మాట్లాడేడు చూడూ, గుర్తు తెచ్చుకో! అప్పటికి నువ్వు హైస్కూల్ విద్యార్థివనుకుంటాను. అక్కడి నుండే ఆరంభిస్తాను.

“అప్పటికి పదిహేనేళ్లుగా ఊరిలోకొచ్చిన మార్పుల్లో సూర్యోబాబు రైస్మిల్లు, బట్టల వ్యాపారంలోకి దిగి వేల రూపాయిల టర్నోవర్ని లక్షలలోకి పెంచుకున్నాడు. గ్రామాభివృద్ధికి యిచ్చిన విరాళానికి యెన్నో రెట్లు లబ్ధిపొందేడు. లక్ష్మనాయుడు స్కూలు కోసమూ, ఆఫీసుల కోసమూ భూమిదానమిచ్చేడు. వాటి వలన యిళ్ల స్థలాలకు విలువ పెరిగి ఆయన లబ్ధిపొందేడు. సావుకారి గోపన్న గూడా రానిబాకీలు వసూలు చేయించుకొని, వ్యాపారాన్ని నిలబెట్టుకున్నాడు. మరికొందరు మరికొన్ని విధాల బాగుపడ్డారు.

“రైస్మిల్లాచ్చి పనులుపోయిన దంపుడు కూలీలు, రోడ్లు వలన వచ్చిన లారీల్లో బళ్ల అద్దెలు పోయినవాళ్లు, వ్యవసాయంలోకి వ్యాపారమొచ్చి దెబ్బతిన్న రైతులూ, కులవృత్తులు పోయినవాళ్లు ఆనాటికి యజ్ఞానికి సమిధలు!

“శ్రేయోరాజ్యమనుకున్నారు. ‘ముందుకే వెళ్తోంది ప్రగతి రథం’ అన్నారు. చివరికి కమ్యూనిజం తమ రాజకీయ లక్ష్యమనుకున్న వారు గూడా గ్రహించలేకపోయారు. ఆ రోజుల్లో మేమూ యువజనసంఘాల ద్వారా యజ్ఞానికి సహకరించేం. నువ్వు ఆ రోజులకి వెళ్ళి ఆలోచించు...” అని ఆగేరు. లేచి, దగ్గరలోని బిందెలో నీళ్లు గ్లాసులో నింపుకు తాగేరు. చినప్పలావుడికి ‘నీళ్లుగావాలా’ అనడిగేరు. ఆ తర్వాత మళ్ళీ యధా ప్రకారమే కూర్చొని-

“....చివరికేవైంది? కూలీలు, చిన్నరైతులు, కులవృత్తులవాళ్లు సమిధల్లా...? వీళ్లే సీతారావుడికి సైన్యమయినారు. యుద్ధంజేసారు. ప్రానోటు పత్రాలు కాలేసారు. భూముల్ని స్వాధీనం చేసుకున్నారు. బ్రతుకు నిండుగా నిలబడినారు. నువ్వెంతంటే నువ్వెంతన్నారు! నీదొక వర్గం, మాదొకవర్గం అన్నారు! వర్గపోరాటమన్నారు. వర్గశత్రు సంహారమన్నారు. గానీ, కూడేసుకోవలసిన వాళ్లనందర్నీ కూడేసుకోకుండానే తొందరపడినారు. అదొక దశ!

“కేసులూ, కోర్టులూ, జైల్లూ, కాల్పులూ సీతారావుడి మరణం! ఆ తర్వాత భయకంపితమైంది గ్రామం. కేసులు యెత్తివేస్తామంటే భూములు వొదులుకోడానికి సిద్ధపడిన పేదలు. పథకాలేవో అంటే దరఖాస్తు దారిపట్టడం! శివన్నారాయణ నాయకుడు గావటం. మరికొన్ని మార్పులు. మీ నడిపినాయన సర్పంచ్గావటం, మీ హరిజనకాలనీ

“అంబేద్కర్ నగర్” గావటం; గ్రామంలో రైతులూ, కులవృత్తులవారేగాక; వొక ఉద్యోగతరగతి, పోలీసు కానిస్టేబుళ్ళూ, బంట్లోతులూ...కొందరు...తయారవటం. గ్రామపెద్దలలో స్థానచలనాలు గావటం. వ్యవసాయ, వ్యాపారరంగాలకోసం గ్రామీణ అభివృద్ధికోసం రాజ్యం యెక్కువగా, గతంకంటే నిధులకేటాయింపు చేయటం జరిగేయి. ఇదొక దశ! ఈ దశలో శ్రీరాములు నాయుడు అంతర్ముఖుడై పోయేడు. కొత్తగా యెదిగిన సంపన్నుల్లాగాక, సాంప్రదాయ సంపన్నుడిలా ప్రవర్తించిన, లక్ష్యనాయుడి కొడుకు-శివన్నారాయణ ముందు ఓడిపోయేడు. సూర్యేంబాబు కొడుకులు ప్రేడింగు నుండి ఇండస్ట్రీలోకి యెదిగేరు. మునసబు పిల్లలు పట్నంలో యేవో ‘ఎంటర్ప్రైజ్’ బిజినెస్లో బలపడ్డారు. గోపన్న సావుకారి పట్నంచేరిపోయి ‘ఫైనాన్స్ కంపెనీ’ పెట్టేడు. ఇలా కొందరెత్తిదిగిపోయేరు. నిధులు పొడుగుచేతుల వాళ్లందుకున్నారు. రాజ్యం తాను నిర్వహిస్తున్న ఆర్థిక, సంక్షేమ కార్యకలాపాలన్నింటినీ పైవారికి అప్పగించి వేస్తున్నది. ఫలితంగా వారి కార్యకలాపాలు విస్తరిస్తున్నాయి.

“ఈ రెండో దశకి అటూ యిటుగా మీరొచ్చేరు. కోలనీ కోసం కదిలించేరు. మిల్లుల్ని పేల్చారు. శివన్నారాయణని బంధించేరు. స్థూపాన్ని నిర్మించేరు. గానీ, మీ మధ్యలోంచే మూడోదశ నడిచింది. నడుస్తోంది. అది ఆగలే. పరమక్రూరంగా వుంది బాబూ యీ దశ! ట్రాక్టర్లు, ఎరువులు, మందులు, యంత్రాలు, యెన్నడెరగని వ్యాపారపంటలు, ఫైనాన్స్ కంపెనీలు, సారా వ్యాపారాలు, జూదాలు, కాన్వెంటులు, కంపెనీలు...కొసకి మీ వాడలోని జానేనూ, అసిరయ్యా....మూడు వంట బట్టీలూ- ఆరు బార్షాపుల్లా వెలుగుతున్నారు....

“బాబూ వొక్క విషయం! వొకప్పుడేమో గానీ, అవతలివారి సామ్రాజ్యం యిప్పుడు చెక్కుచెదరటంలేదు. మీరు ఊరిలో మిల్లు కూల్చితే సూర్యేంబాబు పిల్లలు. పట్నంలో ఫ్యాక్టరీ పెట్టుకోగలిగేరు. కిడ్నాప్ జరిగాకనే శివన్నారాయణ మండలస్థాయి నుండి ఎమ్మెల్యే స్థాయికి ఎదిగేడు”.

“అంతకుముందో...యెలా ఎదిగేరు? కోవరేటివ్ సొసైటీ చేజిక్కించుకొని శివన్నారాయణ ఎదిగేడు. బ్యాంక్ సబ్సిడీల్తో, ఋణపరపతుల్తో వ్యాపారాన్ని పరిశ్రమలలోకి మార్చి సూర్యేంబాబు కొడుకు మల్లిబాబు యెదిగేడు. కొత్తవిత్తనాలూ, ఎరువులూ, యంత్రాలతోటి అధికదిగుబడులు దించి లక్ష్యనాయుడు కొడుకు, ఆ మిగులుని పట్నంలో హోటల్స్, సినిమా హాల్స్ వ్యాపారాల్లోకి పెట్టి ఎదిగేడు. మునసబు కొడుకులు రోడ్లూ, బిల్డింగులూ కాంట్రాక్టులుజేసి, లక్షలు సంపాదించి ఎంటర్ప్రైజ్ వ్యాపారాలకెదిగేరు.

“వాళ్ల సామ్రాజ్యం చెక్కుచెదరదు బాబూ మీరేం జేసినా! గానీ, యిటో అలాలేదు. సీతారావుడి మరణంతో అల్లకల్లోలం. చాన్నాళ్లు స్తబ్ధత! రేపు...మీరు...మీ తర్వాత...?”

మాస్టారు, మరి మాట్లాడలేకపోయారు. కళ్లు మూసుకొని లోలోపలి ఉద్యేగాన్ని అదుపుజెయ్యగలననుకుని ప్రయత్నిస్తున్నారు.

చినప్పల్రావుడుమాస్టారి సంభాషణని అర్థంజేసుకునే ప్రయత్నం చేస్తున్నాడు. మాస్టారి లోపలి ఉద్యేగానికి ఊరటగా-

“...వొక సీతారావుడితోటీ, వొక చినప్పల్రావుడితోటీ విజయవతాక యెగురేసెయ్య గలమని యెలా అనుకుంటున్నారు మాస్టారు?” అనన్నాడు.

మాస్టారు, మూసిన కళ్లు తెరచి చినప్పల్రావుడ్ని వోసారి కళ్లారా చూసి నిట్టూర్చారు. ఆ తర్వాత కాసేపు, మరచిపోయినదేనినో గుర్తుకు తెచ్చుకునేట్టుగా దీర్ఘంగా, లోలోపల తర్కించుకొని

“ఆ! మర్చిపోయేను. మరొక్కమాట. మూడోదశ వొచ్చిందన్నానా? ఈ దశలో అంతా తలకిందులయిపోయింది బాబూ! రాజ్యం తాను నిర్వహిస్తున్న ఆర్థిక, సంక్షేమ కార్యకలాపాలన్నింటినీ పైవారికి అప్పగించి వేస్తున్నది. ఫలితంగా వారి కార్యకలాపాలు విస్తరిస్తున్నాయి. బాగా పరిశీలించు.

“శ్రీరాములునాయుడ్ని ఉదాహరణకోసం ‘రాజ్యం’ అనుకో! అప్పుడు విద్యాలయం నెలకొల్పితే యిప్పుడు దాన్ని నడవలేక కమిటీలకి అప్పజెప్పటమైంది. విద్యా కమిటీ లున్నాయిగానీ విద్యలేదు.

“అందరి సభ్యుల సహకారంకోసం యేర్పరచిన అప్పటి సహకార పరపతి సంఘాలు యిప్పుడు దివాళా తీసేయి. చిట్స్, ఫైనాన్స్ కంపెనీలొచ్చేయి!

“విద్య, వైద్యం యేదీ...యే సేవా అందించలేని స్థితిలో రాజ్యముంది. వొకవైపు నాణెమిది. నాణెనికి మరోవైపు...చూడు! ఊరిలో ప్రజలేమైనారు?

“మన గ్రామానికి మెట్టభూములూ, చెరువుల దిగువ పల్లపుభూములూ, వర్షాధార పల్లపు భూములూ-మూడు రకాల వ్యవసాయ భూములున్నాయి.

“మెట్టభూములు హరిజన్లకీ, కూలీనాలీలకీ వుండేవి. వర్షాధార భూములు మధ్యతరగతి రైతులకీ; చెరువుదిగువ పల్లాలు పెద్ద రైతులకీ వుండేవి. ఇప్పుడవి యేమైనాయో, యెలా చేతులు మారినాయో...విను, చెప్తాను.

“చెరువు దిగువ పల్లపు భూముల్లో పంటకు గ్యారంటీ వుండేది. వాటి మీద కొత్త విత్తనాల్తో అధిక దిగుబడి దీసే పెద్దరైతులు వ్యవసాయంలోకి ట్రాక్టర్లు, వాటర్ ఇంజన్లూ, మోటార్లు దించారు. కూలీల మీద ఆధారపడటం తగ్గించేసారు. పంటల్లో మిగులునూ గ్రామాల్లో వుంచలేదు. పట్నం వ్యాపారాలకి పట్టుకుపోయారు. వీళ్లే యిప్పుడు, పట్నాల్లోనా, ఊరిలోనా రాజకీయాల్ని, వ్యాపారాల్ని నడిపేది.

“ఇక వర్షాధార పల్లపుభూములున్న మధ్యతరగతి రైతుల పరిస్థితి ఋతువుల్తో జూదం! వర్షాలు పాలించి, పంటలు పండితే వారి యింట్టిపాదికీ కడుపులు నిండేవి.

ఎండితే వ్యవసాయంలోకి వచ్చిన ట్రాక్టర్లకీ, మోటారింజన్లకీ, ఎరువులూ, పురుగుల మందులకీ అవసరమయి జేసిన అప్పలు తడిసి మోపెడై భూముల్ని తరగేసేసాయి.

“నీకు గుర్తుందా..? అలనాడు, మీ భూమిని కొనడానికి మొలగుడ్డలో బయానా పట్టుకు తిరిగిన, మండపం మీద పురోణీ రాయించుకున్న ముసలయ్య...! అతనిపుడు కొడుకుల్తోపాటూ, విజయవాడలో ముఠా కళాసీగా బతుకుతున్నాడు. ఋతువులూ, మార్కెటూ మధ్యతరగతి రైతుని పూర్తిగా దివాలాదీస్సాయి. వీటికితోడు జీవన వ్యయమూ పెరిగింది. కరెంటు ఖర్చూ, కాన్వెంటు ఖర్చూ, వైద్యఖర్చూ మరికొన్ని పనికిమాలిన ఖర్చులూ-ఎంత పెరిగింది జీవనవ్యయం!

“ఇక మెట్టభూమల కూలీనాలీ, మాలలస్థితీ? ఒకప్పుడా భూములకోసరం యుద్ధంజేసారు. ఇప్పుడవే భూములు శిరోభారమైనాయి. వాటిమీద మదుపులు కిట్టుబాటు గావటంలేదు. వూర్వంలాగా యింకోవైపు కూలి దొరకటంలేదు. యంత్రాలాక్రమింపచేసినాయి గదా పొలంపన్నను. సగంకి మించి మెట్టభూవుల అమ్మకమైపోయింది. ఎవరో, అటెటునుంచో రాజులు వచ్చేరు. మెట్టభూవులు లాటున కొనేసారు. వండ్రతోటలు, జీడితోటలు, కొబ్బరి తోటలు...వేసారా రాజులు. అమ్ముకున్నోళ్లంతా వలసబోయేరు. ఎవరేరు ఊరిల. మిగిలినోళ్లు ఫైనాన్స్ కంపెనీలకోసం మూటలుమోసీ, రిక్వాల తొక్కి, యేవో కోత, మోతలాంటి యంత్రాలాక్రమించని పొలంపన్ను కూలిజేసి బతుకీడుస్తండ్రు. ఈ కుటుంబాల స్త్రీలకే స్వయంశక్తి సంఘాలని...దీపమని..దుమ్ము విసిరి కొట్లాడుకునేస్థితి కల్పించింది, రాజ్యం...

“మీరింతక మునుపేడాది....తోటలు ఖాళీజేసి వెళిపోమ్మనీ, యెవర్నీ భూములు కొన్నాద్దనీ పోస్టరేసారు. గానీ యేమయ్యింది?” ఆగేరు మాస్టారు.

చినప్పలావుడికి అదంతా కదలాడింది. ఏడాదికంటే ముందే గ్రామస్థితి మీద చర్చించుకున్నాక పెట్టుబడుల్తో వచ్చే యితర ప్రాంతం వార్ని నిరోధించాలనీ, రాబోయే కార్పొరేట్రంగ ప్రవేశనిరోధానికి గ్రామాన్ని సిద్ధంజేయాలనీ కార్యక్రమం నిర్ణయించుకుని తోటలు ఖాళీజేయించే కార్యక్రమం తీసుకున్నారు.

“తోటల యజమాన్లు భయపడ్డారు. కొందరు తొందరగానే ఖాళీజేసారు. కొందరు పోలీసుబలగాన్ని తెచ్చుకొని నిలబడ్డారు. ఇంకోవైపు, ప్రజల్లోగూడా చీలిక తెచ్చేరు”.

“ఎటూ, అవి మాకు గొడ్డుమోతు గోవులయినాయి. బతుకువెళ్లకంటన్నాయి. అందికే, అమ్మినాం. పనికిరాని మెట్టలేగానీ పల్లపు భూములరేట్లీచ్చి కొంతన్నారు...”

“ఇప్పుడు మనం వొద్దంతే మనకే నష్టం. ఆళకేటి సొమ్మున్న మారాజులు. మరొక్కాడ కొనుకుంతారు...”

“అంతేగదేటి? కూడుజల్లితే...కాకులు కరువేటి...?”

“పల్లపు భూవులరైతులూ దివాలాల్దీసినారు...మనమొక లెక్కా, డొక్కా...”

“...ఏదో చచ్చినోడి పెళ్లికి వచ్చిందే కట్నం.....”

ప్రజలు, వాకిరికి తెలీకుండా వొకరు...డబ్బు అందుకొని, ఊరొదిలి వెళ్ళిపోయారు. ఆ సందర్భంగానే రాజుల తోటల్ని కొన్నిటి ధ్వంసంజేసి, మోటార్ పంప్లు కాల్చివేయటం, తోటలు ఖాళీజెయ్యండని పోస్టర్లు వేయటం. ఆ సందర్భంగానే జరిగిన పొరబాటు వలన బాంబులు పేలిపోయి తమ దళసభ్యులిద్దరు చనిపోయారు. మరో కామ్రేడ్కి చేయి తెగిపోతే, మాస్టారింటిలో వొదిలేసి...వెళ్ళిపోవటం జరిగింది”.

మాస్టారు మళ్ళీ సరిగ్గా అక్కడందుకున్నారు-

“నీకు తెలుసు. నరుకోత బెట్టేరు మమ్మల్ని. గాయపడిన అతడినీ కాపాడలేకపోయేం. అదే అదనని సీతారవుడి స్థూపాన్ని కూల్చినారు. కట్టినచేతుల చేతనే....కూలగొట్టించినారు. కూలిపోయింది....కూలిపోయింది.

“బతుకులు కూలిపోయినయి. స్థూపం కూలటం సమస్యగా యెవురికుంది నాయినా..? తప్పువాళ్ళదిగాదు కూలిన బతుకులో...?”

“కూల్చిందెవరు? రాజ్యమా? శివన్నారాయణా, సూర్యంబాబు కొడుకు మల్లిబాబా? ఫైనాన్స్, చిట్స్ కంపెనీలా? తోటల రాజులా? జానేషా, ఆశీర్వాదమా? మీ నడిపినాయినలా..? ఎవరు శత్రువులు? ఎవరు మిత్రులు? ఎవరితో యుద్ధం...?” అని వొక్క ఊపిరిలో ప్రశ్నించి, ఆగేరు.

చాలాసేపు మాస్టారు మాట్లాడలేదు. చినప్పల్రావుడుగూడా మౌనంగా ఆలోచిస్తున్నాడు. కొంతసేపటికి మాస్టారే-

“అలనాడు అప్పల్రావుడు, ఆ తర్వాత ముసలయ్య, యిపుడింకో రైతు-రేపు పెద్దరైతులు అయిదారుగురు తప్ప మిగిలిన అందరూ భూమికి దూరమయిపోతారు. మిల్లులూ, కంపెనీలూ యెలాగూ మూతబడిపోతన్నాయి. మరో దేశానివొస్తన్నాయి. గ్రామాలకీ అంతే! కాదంటావా? ఇదేగదా...కన్పించబోయే దృశ్యం...” అని దీర్ఘంగా నిట్టూర్చేరు.

చినప్పల్రావుడేమీ బదులు చెప్పలేదు.

ఆకాశంలో మెరుపు మెరిసింది. పెద్దగా ఉరుము ఉరిమింది. మళ్ళీ చినుకులారంభించేయి.

చాలాసేపటిదాకా...యిద్దరూ యేమీ మాట్లాడలేదు. తర్వాత, మాస్టారే-

“.....అదిగో, ఆ మంచం వాల్చుకో. ఆ స్థూలు మీది బొంతా, దిండా తీసివేసుకో...” అని చెప్పి, ఆవలింత తీసేరు.

అంటే...? అక్కడితో యిక సంభాషణ ఆపేస్తున్నట్టా...? ప్రశ్నార్థకంగా చూసేడు చినప్పల్రావుడు.

★★★

అకస్మాత్తుగా మాస్టారికి మెలకువ వచ్చింది. బయట అదేపనిగా కుక్కలు అరుస్తున్నాయి. మాస్టారు చెవులొగ్గి విన్నారు. ఈసారి, తన యింటి వీధి గుమ్మంవైపు, పెరటివేపూ...కుక్కల అరుపులు! వీధి చివర నుంచి కోళ్లు 'కొక్కొక్కోకో...' అంటున్నాయి. ఆందోళనగా లేచారు మాస్టారు. అప్పటికే-

పెరటివేపు నుంచీ, వీధి వాకిటి నుంచీ...పోలీసుల ప్రవేశం! బూట్ల శబ్దాలు, బూతుకూతలూ...!

మాస్టారి గుండెల్లో...ముళ్ల కంపయేదో కదలాడినట్లయింది. గాభరాగా, ప్రక్కమంచంవేపు చూసారు. మంచం...యెత్తివేసి వుంది. పరుచుకున్న గుడ్డలు-స్వూలు మీద పెట్టేసి వున్నాయి. ఆ మంచం వేసినట్లుగానీ, ఆ పరుపుగుడ్డలు పరిచినట్లుగానీ ఆనవాళ్లు యేమీలేవు! గుండెలు నెమ్మదించాయి...!

కిటికీలోంచి సూర్యకిరణం మాస్టారి మొహమ్మీద పడింది.

పోలీసులు టార్పిలైట్లు ఆపేసి, యింట్లోంచి బయటికి నడిచేరు.

